

မဖဲဝါ မဝင်ရ

ဆရာတာစေ

ဒီတုန်းက ကာတေ မြို့မှာ ကျောင်းနေတုန်းဗျ။
ရှစ်တန်းလောက် ထင်တာပဲ။ ကျုပ်က မြို့ကျောင်း တက်တုန်း က
အမေ့ရဲ့အစ်ကို ဘကြီးရဲ့အိမ်မှာ နေရတာလေဗျာ။ ဘကြီးက
အမေ့ရဲ့အစ်ကိုလို့ မပြောရဘူးဗျ။ ကျုပ်အမေလိုပဲ
ဝက်သားချက် လွှတ်ကောင်းတာ။ ကျုပ် ဝက်သားကြိုက်မှန်း
သိလို့ထင်တယ် ဘကြီးက ကျုပ်ကို ဝက်သား မကြာ မကြာ
ချက်ကျွေးတာဗျ။ ဘကြီးချက်တဲ့ ဝက်သနီချက်က လွှတ်
ကောင်းတာဗျို့။ ဘကြီးက လူပျိုကြီးဆိုတော့ အိမ်မှာ သူ
ဟာသူပဲ ချက်တာလေဗျာ။

လျော်တာ ဖွပ်တာကတော့ နာမိုးနီးလို့ခေါ်တဲ့
ကုလားမ တစ်ယောက် ခေါ်ထားတယ်ဗျ။ ဘကြီးက
တစ်ယောက်တည်း နေရတဲ့ဆိုတော့ တစ်ခါတလေ တော့ လည်း
ပျင်းမှာပေါ့ဗျာ။ ရွာလေးတွေဘက်ကို တစ်ခါတလေ
သွားလည်တတ်တယ်။

"တာတေ၊ မင်း သီတင်းကျွတ်ကျောင်းပိတ်ရက်
ရွာပြန်ဦး မှာလား"

ဘကြီးက ဆိုင်းမဆင့် ဗုံမဆင့်ကြီး မေးလိုက် တာဗျ။

"ဘကြီး ဘာကိစ္စရှိလို့တဲ့"

"မင်း ရွာမပြန်ရင် ဘကြီး မင်းကို ခေါ်သွား
မလို့ကွ"

"ဟင် ဘယ်ကိုတဲ့ ဘကြီး"

"ဘကြီး ငယ်သူငယ်ချင်းတစ်ယောက် ရှိတယ်ကွ၊
ဘဈေးဆိုတဲ့ကောင် အသက်ကတော့ ဘကြီးထက် နှစ်နှစ်
သုံးနှစ်လောက်ကြီးတယ်။ ဘဈေးတို့ရွာက ကုန်းတန်းလို့
ခေါ်တယ်။ ကုန်းခေါင်ခေါင်ကြီးပေါ့ကွာ။ မိုးရွာမှ
ရေမြင်ရတဲ့ သဲချောင်းလေးတွေတော့ ရှိတယ်ကွ၊ ဒါလည်း
မိုးတွင်း လောက်ပဲ ရေမြင်ရတာကွ၊ ပူပြီဆိုရင် လွှတ်ပူပြီး
အေးပြီဆိုရင် လွှတ်အေးတဲ့ရွာပေါ့ကွာ"

ကျုပ်က ဘကြီးပြောတဲ့ ကုန်းခေါင်ခေါင်ရွာ
ကြီးဆိုတာကိုတော်တော်လေး စိတ်ဝင်စား သွားတာဗျို့။

"ဒီကနေဆိုရင် တော်တော်ဝေးလား ဘကြီး"

"ဒီကနေ မန်ကျည်းတန်း ကားကိုစီးပြီး မန်ကျည်း
တန်းမှာ တစ်ညအိပ်ရမယ်၊ နောက်နေ့မနက်
စောစောထပြီး လှည်းငှားသွားရမှာကွ"

"မန်ကျည်းတန်းမှာက ဘကြီးအသိရှိလား"

"ဟာ ရှိတာပေါ့၊ တာတေရ၊ မန်ကျည်းတန်းမှာ
လည်း ဘကြီးသူငယ်ချင်း သုံးယောက်ရှိတယ်၊ အရပ် ရှည်ရှည်
ကောင်ကြီး ဘစောရယ်၊ အရပ် ပုပြတ်ပြတ်နဲ့ ကျော်ပုဆိုတဲ့
ကောင်ရယ်၊ နှုတ်ခမ်းမွေး ကားကားကြီးနဲ့ ကရင်ကြီးရယ်
လေကွာ"

"သွားလေ ဘကြီး၊ ကုန်းတန်းက ပြန်လာတော့မှပဲ
ကျုပ်ရွာကို ပြန်မှာပေါ့ "

"အေး ...ဒါဆိုရင် ဟန်ကျတာပေါ့ကွာ၊ ဘကြီး လည်း
ငယ်သူငယ်ချင်းတွေကို သတိရလို့ပါကွာ"

"သွား ...သွား ...ဘကြီး ကျုပ်လိုက်ခဲ့မယ်"

"အေး အေး ဒါဆိုရင် ဘကြီး စီစဉ်လိုက်တော့မယ်၊
ဒီကြားထဲ ကုန်းတန်းက လူကြုံတွေ့ရင်လည်း ဘချမ်းကြီး သိကို
မှာလိုက်မှာပေါ့ကွာ၊ အင်း မှတ်မိသေးတယ်ကွာ၊ ဘချမ်း
တို့ရွာက မြစ်တွေ ချောင်းတွေနဲ့လည်း မနီးတော့ ဘ စောတို့
ကရင်ကြီးတို့က ဘချမ်းကို တွေ့တာနဲ့ တန်းစပြု တာကွ"

"ဟင် ဘယ်လိုစတာတုံးဗျ ဘကြီးရ"

"မန်းမန်း ရေဝေးကန်ရေသောက် မြက်ခြောက်
စား ပြားခလောက်ဆွဲ" လို့ စတာကွ။

"ဟား ဟား ဟား ဟား"

ဘကြီးပြောတဲ့ မန်းမန်းရေဝေးကို ကျုပ်စိတ်ထဲမှာ
ဆိုကြည့်ပြီး သဘောကျသွားတာဗျ။ ကျောင်းပိတ်တဲ့

နေ့မှာပဲ ဘကြီးနဲ့ ကျုပ်နဲ့ မန်ကျည်းတန်းကားနဲ့ လိုက်ခဲ့ကြ
တာဗျို့။

မန်ကျည်းတန်း ကားက ဒေါ့ရှပ် အစုတ်ကြီးဗျ။
ဒါပေမဲ့ အင်ဂျင်ကတော့ အကောင်းသား၊ တောလမ်းမှာ
လမ်းကလေး နည်းနည်းသာ လိုက်တော့ ဝီးကနဲ ဝီးကနဲ
နေအောင် ဆွဲတော့တာဗျို့။ တောလမ်းဆိုတော့ ထမင်း
ဆိုင်တွေ ဘာတွေ ဘယ်ရှိမှာတဲ့ဗျာ။

ထမင်းစားချိန်လောက်ကျတော့ ရွာကြီးတစ်ရွာရဲ့
အပြင်ဘက်က အကြော်တဲကြီးတစ်လုံး ရှေ့မှာ ကားရပ်
ပေးတယ်။ ဘူးသီးကြော်နဲ့ ငှက်ပျောကြော်ကြီးတွေမှ ကောင်း
လိုက်တာဗျ။ ရေနွေးကြမ်းကလည်း ကောင်းပါဘိသနဲ့၊
ကျုပ်ဖြင့် ဘူးသီးကြော် နှစ်ခု ဆက်တိုက်စားပစ်လိုက် ရောဗျို့။

"နေပါဦး ဆရာကြီးရဲ့ ဒီရွာကို ဘာရွာခေါ်တဲ့"

ဘကြီးက ကျုပ်တို့နဲ့ တစ်ဝိုင်းတည်းမှာ လာထိုင်ပြီး
အကြော်စားတဲ့ အဘိုးကြီးတစ်ယောက်ကို မေးတာဗျ။

မျက်ခုံးမွေးတွေရော နှုတ်ခမ်းမွေးတွေရော ပြုနေတဲ့
အဘိုးကြီးက အံ့သွားလေးနဲ့ အကြော်ကို ကြိတ်ဝါးရင်းက ...

"ဒါ ကျက်ချောင်းလေဗျာ၊ ရွာတောင်ဘက်မှာ
ကျက်ချောင်းလို့ခေါ်တဲ့ တောင်ကျချောင်းလေးတစ်ခု ရှိတယ်၊
လူတော့ အားကြီးစားတာဗျ၊ တစ်နှစ်ကို နှစ်ယောက်တော့
အနည်းလေးပဲ ကိုယ့်လူရေ"

"ဟင် ဟုတ်လားဗျ၊ သတိနည်းပြလို့ ထင်ပါရဲ့ဗျာ"

မျက်ခုံးပြု အဘိုးကြီးက သူ့မျက်ခုံးပြုပြုကြီးတွေကို
ပင့်လိုက်ပြီး ...

"ဒီလိုတော့လည်း ဟုတ်မယ်မထင်ပါဘူးဗျာ၊ လူဆို
တာ သေမှာ ကြောက်တာချည်းပဲ ကိုယ့်လူရဲ့ ကျက်ချောင်းကိုက
လူစားတာဗျ"

ဘကြီးလည်း ဘာမှပြန်မပြောတော့ဘဲ ခေါင်းလေး
ပဲ ညှိတ်နေရော့ဗျို့၊ ဒီတော့မှ မျက်ခုံးဖြူကြီးက ကျေနပ်
သွားပြီး စကားဆက်တော့တာဗျို့။

"ကိုယ်လူက ဒီနယ်ဘက်က မဟုတ်လို့ဗျ၊ ဒီတစ်ဝိုက်မှာ
ဟိုတုန်းကဆိုရင် ကျွတ်တွေ တော်တော်ကို သောင်းကျန်းခဲ့
တာဗျို့။"

"ဟင် ဟုတ်လား ဆရာကြီးရဲ့ ကျုပ်က ကျွတ်ဆိုတာ
လူတွေ ဖန်တီးပြီးပြောတဲ့ဇာတ်လမ်းတွေလို့ ထင်နေတာဗျ။"

"ဘယ်နှယ် ဖန်တီးရမှာလဲဗျာ၊ တကယ်ကြုံခဲ့ရတဲ့
လူတွေ က ပြန်ပြောတဲ့ အဖြစ်အပျက်တွေပေါ့ဗျာ၊ အင်း
ပြောရရင်တော့ ကျုပ်အဘကိုယ်တိုင်ကို ကြုံခဲ့ရတာဗျ။"

"ဟင် ဟုတ်လား အဘိုး"

ကျပ်ပါးစပ်က လွတ်ကနဲ ပြောလိုက်မိတာမျိုး။
မျက်ခုံး ဖြူဖြူနဲ့ အဘိုးကြီးက ကျပ်ကို အကြော်ဝါးရင်းနဲ့
လှည့်ကြည့်တယ်။

"လူလေးက ဒါတွေ စိတ်ဝင်စားတယ်မှတ်တယ်"

"ဟုတ်တဲ့ အဘိုး"

ကျပ်က ကြီးက ရယ်ပြီး ဝင်ပြောတာမျိုး။

"ဒီကောင် ကျပ်တူပါ။ နာမည်က တာတေလို့
ခေါ်တယ်။ သိပ်စပ်စပ်စုစုနိုင်တဲ့ကောင်မျှ ဆရာကြီးရဲ့"

"ဟင်း ဟင်း ဟင်း ကလေးဆိုတာ ဒီလိုပေါ့ဗျာ၊
ဒါမှလည်း ဗဟုသုတဖြစ်မှာပေါ့ဗျာ ကိုယ့်လူရာ"

မျက်ခုံးဖြူကြီးက ရယ်ရင်းမောရင်း ပြောတာမျိုး။
ပြီးတော့မှ သူ့ရှေ့မှာ ငှဲ့ထားတဲ့ ရေခွေးပန်းကန်ကို
ကောက်ယူပြီး ပါးစပ်မှာ တေ့လိုက်တယ်။ ဖူး ဖူးနဲ့ နှစ်ချက်

လောက် မှုတ်လိုက်ပြီး ဖရူး ဖရူးနဲ့ ရေခွေးတွေကို
သောက်လိုက်တာဗျ။

ပြီးတော့မှ ပြောတာဗျ။

"ဒီလိုနဲ့ ကိုယ့်လူရေ . . ကျုပ်တို့ရွာက မန်ကျည်းတန်း
မရောက်ခင်ပေါ့။ သစ်မလဲရွာလို့ ခေါ်တယ် ကျုပ်အဘ
နာမည်က ဘဇိုးတဲ့ဗျ။ အဘက လွတ်ဥာဏ်ကောင်းတဲ့လူဗျ။
ဘာကိစ္စပဲ ဖြစ်ဖြစ် သေသေချာချာ ကြည့်ခွင့်ရရင် တစ်ခါနဲ့
တတ်တဲ့လူဗျ။ ရဟန်းခံရှင်ပြုရှိသမျှ၊ မင်္ဂလာဆောင်ရှိသမျှ
မှာ ထမင်းဟင်းချက်တဲ့နေရာမှာ ကျုပ်အဘက နာမည်ကြီးဗျ။
ဘုရားတည် ကျောင်းဆောက်ဆိုလည်း ကျုပ်အဘ ပါရတာ
ဗျ။ ရွာထဲ အိမ်ဆောက်ရင်လည်း ကျုပ်အဘပါရတာဗျ။
ဒါကြောင့် ကျုပ်အဘကို 'သစ်နင်း သစ်ကျိုး၊ ဝါးနင်း ဝါးကျိုး
ကိုဘဇိုး'တဲ့ဗျ။ အဘက မြင်းလည်း အတော်နားလည်တာ
ကိုယ့်လူရေ၊ ကိုယ့်လူလည်း ကြားဖူးမှာပေါ့။ 'ကျောက်နဲ့မြင်း
၊ စိုးစဉ်းသိက ထမင်းဝ'ဆိုတာလေဗျာ၊ ငွေပေါ်တဲ့ လူတွေက

မြင်းကောင်းစီးချင်ရင် ကျုပ်အဘကိုပဲ မြင်းရှာခိုင်းကြ
တာဗျ။ အဘရှာပေးတဲ့ မြင်းများ စီးရရင် လွတ်ဂုဏ်ယူ
ကြရတာကလားဗျ။ ကျုပ်မြင်းက ဘစိုးကိုယ်တိုင် ဝယ်ပေးတဲ့
မြင်းဗျ ဆိုပြီး ကြွားဝါပြောကြရတဲ့အထိပဲဗျ။"

ဘကြီးရော ကျုပ်ရော ခေါင်းလေးတွေညိတ်ပြီး
နားထောင်နေကြတာပေါ့ဗျာ။ မျက်ခုံးဖြူအဘိုးကြီးကလည်း
ပြောရတာ အာစွေသွားပြီထင်ပါရဲ့ဗျာ။ အာကို ရွှင်နေတာ
ဗျ။ ကျုပ်ကလည်း သူ့အကြမ်းပန်းကန်မှာ ကုန်သွားရင်
မြေကရားထဲက ရေခွေးကို ငှဲ့ထည်ပေးထားရတာပေါ့ဗျာ။
'သစ်နင်းသစ်ကျိုး ကိုဘစိုး'ရဲ့သား မျက်ခုံးဖြူ အဘိုးကြီးက
သူ့ရဲ့အဖေကိုသတိရသြားပုံပဲဗျ။

"တစ်ရက်တော့ကျတော့ ကျုပ်အဘဆီကို ကျုပ်
တို့ရွာရဲ့ မြောက်ဘက် ဆယ်တိုင်လောက်ဝေးတဲ့ ခေါင်းပြတ်
တောင်ခြေက ဆင်ကျုံးရွာသူဌေးသား ကိုမင်းလွင် ဆိုတာ
ရောက်လာတယ်ဗျ။ ဒီတုန်းက ကျုပ်က အသက်ဆယ်နှစ်သား

လောက်ရှိသေးတာဗျ၊ အဘက အသက်သုံးဆယ်ကျော်လောက်ပဲ
ရှိဦးမယ်။ ကျုပ်တို့ဆီကို ရောက်လာတဲ့ သူဌေးသား
ကိုမင်းလွင်က အသက်အစိတ်လောက်ဗျ။ သူက မြင်းကောင်း
ကောင်း လိုချင်လို့တဲ့ဗျ။ ဘယ်လောက်ပေးရ ပေးရ
မြင်းကောင်းရရင် တော်ပြီ အဘကိုယ်တိုင် လိုက်ဝယ်ပေးပါလို့
ပြောသဗျ။

‘ကျုပ် သတင်းတစ်ခုတော့ ရှိထားတာ ရှိတယ်
ကိုမင်းလွင်ရဲ့ ကျစ်ချောင်းဘက်မှာ မြင်းကောင်းတစ်စီး
ရှိတယ်ဆိုပဲ။ အရောင်က အုန်းခွံရောင်တဲ့ဗျ၊ မြင်းက
ဒေါက်လည်း တော်တော်မြင့်တယ်ဆိုပဲ၊ ဗေဓကောင်းလည်း
တော်တော်ပါတယ်တဲ့၊ ကျုပ်မိတ်ဆွေတစ်ဆင့် ပြန်ပြောတာကို
ကြားရတာကတော့ တော်တော်ကို သဘောကျစရာပဲ
ကိုမင်းလွင်ရဲ့’

‘ကိုဘစိုး ကြိုက်တဲ့မြင်းဆိုရင် ကျုပ်က ငြင်းဖို့
လိုဦးမှာလားဗျာ”

ကိုမင်းလွင်က အဖော်တစ်ယောက်နဲ့ လာတာဗျ။
တစ်ယောက်ကို မြင်းတစ်ကောင်စီနဲ့ လာကြတာဗျ။ ကျုပ်
အဘကလည်း သူ့ရဲ့လက်စွဲတော် တိမ်ညို ဆိုတဲ့ မြင်းညိုကြီးကို
စီးလို့ပေါ့ဗျာ။ ကျက်ချောင်းကို မြင်းဝယ်ဖို့ သွားကြရောဗျ။

"ဆရာကြီး အဘက မြင်းစီးလည်း ကျွမ်းကျင်တယ်
မှတ်တယ်"

"ဟာ ကျွမ်းပေါ့ ကိုယ့်လူရာ၊ မြင်းပေါ်မှာ မတ်တတ်
ရပ်စီးတတ်တယ်၊ မြင်းဘေးမှာလည်း တွယ်ပြီးစီးတတ်တယ်ဗျ။
တော်ရုံတန်ရုံ မြင်းကြမ်း မြင်းဆတ်များတော့ ကျုပ်အဘဆီကို
တစ်ရက် နှစ်ရက်လောက် ပို့ထားလိုက်ရင် ယဉ်သွားတော့
တာဗျ။ အင်း...အဲဒါနဲ့ စောစောကအကြောင်း ဆက်ရဦး
မယ်ဗျ။ အဘတို့ ကျက်ချောင်းရောက်တော့ မိုးချုပ်သွားပြီ
တဲ့ဗျ။ အဘတို့လည်း မြင်းသုံးစီနဲ့ ရွာထဲ ဝင်ကြတာပေါ့ဗျာ၊
ကျက်ချောင်းက ရွာကြီး အကြီးကြီးဆိုပဲ၊အိမ်ကြီးအိမ်ကောင်း
တွေမှ ပေါ့လိုက်တာတဲ့ဗျာ၊ ခေါင်နှစ်လုံးနဲ့ အိမ်ကြီးတွေ၊

ဆင်ဝင်ကြီးတွေနဲ့ အိမ်တွေ၊ ပြီးတော့ ရွာလမ်းကလည်း
ဖြူးနေတာတဲ့ဗျာ။"

"နို့ နေပါဦး ဆရာကြီးရဲ့ ဆရာကြီးအဘက
ဒီကျွတ်ချောင်းကို အရင်မရောက်ဘူးလို့လားဗျ။"

ဘကြီးက ဝင်မေးတာဗျို့။ ဟုတ်တော့ ဟုတ်သားဗျ။
ဦးဘစိုးလိုလူက မြင်းတစ်စီးနဲ့ သွားလာနေရဲသားနဲ့
ကျွတ်ချောင်းကို မရောက်ဖူးသလို အံ့ဩနေတယ်ဆိုတော့
ဘကြီးက အံ့ဩပြီး မေးလိုက်တာဗျ။

"အဘက ဒီကျွတ်ချောင်းကို မရောက်တာ နှစ်
တော်တော်ကြာသွားပြီတဲ့ဗျ။ အရင် သူရောက်ဖူးတဲ့
ကျွတ်ချောင်းက ဒီလို မဟုတ်ဘဲ အခုလို တအားစိုးတက်
သွားတော့ အဘက အံ့ဩနေတာတဲ့ဗျို့။ ဒီရွာ စီးပွားရေး
တော်တော်ကောင်းသွားတာပဲ ဆိုပြီး မုဒိတာပွားမိသတဲ့ဗျာ။
ဒါနဲ့ပဲရွာထဲမှာ သွားလာနေတဲ့ လူတွေကို မြင်းအကြောင်း
ထောက်လှမ်းရတာပေါ့ဗျာ။ အရပ်ရှည်ရှည် လက်ပြင်

ကိုင်းကိုင်းနဲ့ လူတစ်ယောက်ကို မြင်းကောင်း ရှိသလား၊
မြင်းဝယ်ချင်လို့ပါလို့ အဘက စုံစမ်းတော့ အဲဒီလူက ...

‘ဟာ ရှိတာပေါ့ မိတ်ဆွေရာ၊ လာပါ၊ ကျုပ်
လိုက်ပို့ပေးပါမယ်’

ဆိုပြီး အဘတို့ကို ခေါ်သွားရောတဲ့ဗျ၊ တစ်ရွာ
လုံးလည်း အောက်လမ်းခါတ်မီးတွေ ထွန်းထားလိုက်တာ
အိမ်စေ့ပါပဲတဲ့ဗျာ။ ဝိုင်းကြီး အကျယ်ကြီး တစ်ခုထဲမှာ
ဆောက်ထားတဲ့ ဆင်ဝင်နဲ့ အိမ်ကြီးတစ်လုံးဆီကို အဘတို့
မြင်းသုံးစီးကို ခေါ်သွားရောတဲ့ဗျ

‘ ဟာ လာကြပါဗျာ၊ လာကြပါ၊ သစ်ကျိုး ဝါးကျိုး
ကိုတစိုးကြီးတို့ပါလား ’

လို့ ဆီးကြိုပြီး နှုတ်ဆက်သတဲ့ဗျ၊ ဒီတော့ အဘက
ဒီရွာမှာ ငါ့ကိုသိတဲ့သူ ရှိသားပဲဆိုပြီး ဝမ်းသာသွားတာ
ပေါ့ဗျာ၊ အိမ်ထဲဝင်ပြီး ထိုင်ကြရောတဲ့ဗျ။ အိမ်ထဲမှာတော့
အောက်လမ်း ခါတ်မီးကြီးထွန်းထားတာ ထိန်နေတာပဲတဲ့ဗျ။

အိမ်ထဲမှာ ထိုင်နေတဲ့ လူကြီးက အသက်ငါးဆယ်လောက်တဲ့၊
နှုတ်ခမ်းမွေး ကားကားကြီးနဲ့တဲ့ဗျို့။ လူကြီးက ဥပဓိရုပ်
ကောင်းကောင်းနဲ့ ခန့်ခန့်ညားညားကြီးဆိုပဲ။

‘ဪ ... ကိုဘစိုး မြင်းကောင်း ဝယ်ချင်လို့
လိုက်ရှာတယ် မှတ်တယ်’

‘ဟုတ်ပါတယ် ဦးကြီး ၊ နို့ ဦးကြီးက ကျုပ်ကို
သိနေလို့ပါလား’

‘ ဪ ... ကိုဘစိုးနွယ်၊ သစ်ကျီး ဝါးကျီး ကိုဘစိုး
ဆိုတာ မြင်းအကြောင်း ကောင်းကောင်း နားလည်တယ်ဆိုပြီး
လူတိုင်း သိနေတာပဲဟာ’

လို့ ပြောသတဲ့ဗျို့။ ကျုပ်အဘကလည်း မြင်းဝယ်ဖို့
ဆရာတင်ထားတဲ့ ကိုမင်းလွင်တို့ဂွေမှာ ဒီလိုချီးမွမ်းခံရတော့
စိတ်ထဲမှာ ပီတိဖြစ်သွားတယ်ဆိုပဲဗျို့။

‘နို့ နေပါဦး ဦးပြီးလို့ ဦးပြီးဆီမှာ မြင်းကောင်း
ရှိတယ် ကြားလို့ လာခဲ့တာဗျ၊ မြင်းကောင်းရှိရင် ကြည့်ပါရ
စေဗျာ’

လို့ ကျုပ်အဘက ယဉ်ယဉ်ကျေးကျေး ပြော
လိုက်တော့ ...

‘ဟာ ကြည့်ရမှာပေါ့ ကိုဘစိုးရယ်၊ ကြည့်ရပါတယ်’
လို့ ပြောပြီး အိမ်ထဲကို လှည့်ကြည့်သတဲ့ဗျ၊

အိမ်ထဲမှာက သူဇနီးရယ်၊ သူသမီးရယ်ပဲ ရှိတာတဲ့ဗျ

‘ဟဲ့ သမီး စောရှင်၊ နင့်အစ်ကို သီဟ ခေါ်လိုက်စမ်း၊
ဒီမှာ မြင်းဝယ်မယ့်သူ ရောက်နေတယ်၊ မြင်းညှိပြီး ဆွဲလာ
ခဲ့လို့ ပြောလိုက်’

‘ဟာ အဘ၊ အုန်းညှိပြီးကို ရောင်းတော့မလို့လား၊
အစ်ကိုက အဲဒီမြင်းကို သိပ်သဘောကျတာ အဘရဲ့’

ကျုပ်အဘက မြင်းရောင်းမှာကို ဝင်ဖျက်နေတဲ့
စောရှင်ဆိုတဲ့ မိန်းမကို ခပ်ဆတ်ဆတ် လှမ်းကြည့်လိုက်
သေးသတဲ့ဗျ။

'စောရှင် သီဟကိုသာ သွားပြောလိုက်စမ်းပါအေး၊
စကားရှည်မနေစမ်းပါနဲ့၊ ကိုဘရိုးတို့ အချိန်မီပြန်ကြရမှာ '

'အဖေ ဒီမှာ အုန်းညှိုကို ဆွဲလာပြီ '

အိမ်ရှေ့ဝိုင်းထဲက အသံကြားလို့ အဘတို့က လှည့်ကြည့်
တော့ ဓါတ်မီးရောင်အောက်မှာ မြင်းကြီးဆွဲလာတဲ့ လူငယ်
တစ်ယောက်တဲ့ဗျ။

လုံချည်ကို ခါးတောင်းကျိုက်ထားပြီး ခေါင်းမှာ
ပဝါအစိမ်းကလေး ပေါင်းလို့တဲ့၊ တော်တော်ကို ချောမော
ခန့်ညားတဲ့ လူငယ်တစ်ယောက်တဲ့ဗျ။ သူဆွဲထားတဲ့ အုန်းခွံ
ရောင် မြင်းညှိုကြီးကလည်း လှလိုက်တာ မပြောပါနဲ့တော့
ကိုယ့်လူရာ၊ ဒေါက်ကြီးမှ မြင့်လိုက်တာတဲ့။ ကျုပ်အဘက
မြင်းကောင်းတွေရင် ပြေးကြည့်တဲ့လူဆိုတော့ အိမ်ထဲက

ချက်ချင်း ပြေးထွက်ပြီး မြင်းကြဉ်သတဲ့။ အို... ကြန်အင်
ကောင်းတွေ၊ ဗေဗကောင်းတွေမှ စုံလို့တဲ့ဗျာ။ ဘာပြော
ကောင်းမတဲ့၊ အဘတို့က သူတို့ တောင်းတဲ့ဈေးကို တစ်ခွန်းမှ
မဆစ်ဘဲနဲ့ကို ဝယ်လိုက်တာတဲ့ဗျ၊ မြင်းဖိုးလည်း ချေပြီးရော
မြင်းပိုင်ရှင်လူကြီးက ပြောတယ်တဲ့ဗျ

'သစ်ကျိုး ဝါးကျိုး ကိုဘစိုးကြီး မှတ်ထားဗျာ၊
ကျုပ်နာမည်က ဦးဒီပတဲ့၊ ဟောဒါက ကျုပ်သား သီဟ၊ ဟိုက
ကျုပ်သမီး မစောရှင်၊ ဟိုဘက်ကဟာက ကျုပ်ဇနီး
ဒေါ်မာလာတဲ့၊ နောက်လည်း ဒီရွာရောက်ရင် ကျုပ်တို့အိမ်ကို
ဝင်ပါ၊ ထွက်ပါဗျာ၊ ဒီက ပြန်ရင် လမ်းခွဲခွဲခုကို ရောက်
လိမ့်မယ်။ ဘယ်ဘက်လမ်းခွဲကနေ လိုက်သွားလိုက်၊ ထူမောင်တို့
နေတဲ့ရွာကို ခဏအတွင်း ရောက်ပါလိမ့်မယ် '

ကျုပ်အဘကလည်း သူ့အဖော်နှစ်ယောက်နဲ့ မြင်းပို
တစ်ကောင်ဆွဲပြီး ရွာထဲက ထွက်လာခဲ့ရောတဲ့ဗျ။

'ရွာကြီးက တော်တော်စည်မဲ့ပုံပဲဗျ ကိုဘစိုးရဲ့'

လို့ ကိုမင်းလွင်က ပြောသတဲ့။ ဒီတော့ ကျုပ်အဘ
က ...

'လွန်ခဲ့တဲ့ ဆယ်နှစ်လောက်က ဒီရွာကို ကျုပ် တစ်
ခေါက် ရောက်ဖူးတယ်။ ဒီလောက် အိမ်ကြီးအိမ်ကောင်း
မများဘူးဗျ။ ဒီနောက်ပိုင်းမှာမှ စီးပွားဥစ္စာ ဖြစ်ထွန်း
ကြတယ် ထင်ပါရဲ့ဗျာ၊ တစ်ရွာလုံး အိမ်ကြီးအိမ်ကောင်း
တွေချည်းဖြစ်ကုန်တာဗျ'

ဒီလိုနဲ့ အဘတို့ လမ်းနှစ်ခွကို ရောက်လာရောတဲ့ဗျ။
အဘက လမ်းခွဲဆုံမှာ ဆင်းပြီးတော့ သူ့မြင်းက ကုန်းနှီးကို
ဖြတ်ယူပြီး မြင်းညှိကြီးကို ကုန်းတင်လိုက်တယ်။ အဘရဲ့မြင်းကြီး
တိမ်ညှိကို ကိုမင်းလွင်က သူ့မြင်းပေါ်ကနေ ဆွဲလာခဲ့တယ်တဲ့ဗျ။
အဘက အုန်းညှိလို့ခေါ်တဲ့ မြင်းကြီးကိုစီးရင်း မြင်းရှင်
အဘိုးကြီးမှာ တဲအတိုင်း ဘယ်ဘက်လမ်းခွဲကို လိုက်ခဲ့ရော တဲ့ဗျ။
အုန်းညှိကြီးကိုလည်း အမျိုးမျိုးစီးကြည့် လာသတဲ့ဗျ။ နာရီဝက်

လောက် ကြာတော့ အဘတို့လာတဲ့လမ်းက ဆုံးသွားပြီးရှေ့မှာ
ရွာကြီး တစ်ရွာကို သွားတွေ့တယ်ဆိုပဲ။

‘ဟာ ဒါ ကျုပ်တို့ရွာပဲဗျ ကိုမင်းလွင်ရဲ့’

‘ဟင် ဟုတ်သားပဲ၊ ကျုပ်တို့ သွားတုန်းက တစ်နေ့
ခင်းလုံး မြင်းစီးသွားခဲ့ကြရတာ၊ အခု ဘယ်လိုဖြစ်တာပါလိမ့်
ကိုဘစိုးရဲ့’

လို့ ကိုမင်းလွင်ကလည်း အံ့သြပြီး ပြောသတဲ့။

‘ဟား ဟား ဟား ဘယ်လိုပဲဖြစ်ဖြစ်ဗျာ၊ မြန်မြန်
ရောက်တော့လည်း ကောင်းတာပေါ့ဗျာ၊ ခင်ဗျားအတွက်
မြင်းကောင်းကြီးတစ်စီးလည်း ရလာခဲ့ပြီပဲ၊ ဟား ဟား ဟား
ဟား’

လို့ ကျုပ်အဘက ဝမ်းသာအားရ ပြောသတဲ့ဗျ။
ကိုမင်းလွင်ကလည်း သူ့ရဲ့ အုန်းခွံရောင် အုန်းညို ဆိုတဲ့
မြင်းကြီးကိုပဲ တကြဉ်းတကြဉ်း လုပ်နေတာတဲ့ဗျ။ အဲဒီဉာဏ်

ခရီးကလည်း ပန်းလာ၊ ဗိုက်ကလည်း ဆာဆိုတော့ ထမင်း
တဝစားပြီး အိပ်ကြရောတဲ့ဗျ။ အမေနဲ့ ကျုပ်လည်း
တစ်နေ့လည်း ဆီပွတ်နေကြတာဆိုတော့ ပင်ပန်းပြီး
အိပ်ကြတော့တာပေါ့ဗျာ။

မနက်ရောက်တော့ အစောဆုံး နိုးတာက ကိုမင်းလွင်
ဗျ။ ဒီလူက နိုးတာနဲ့ မြင်းဖောင်းကိုသွားပြီး သူ့မြင်းကြီးကို
ကြည့်တော့တာဗျ။

'ဟာ ...ဘယ်လိုဟာတဲ့ဗျ။ ကိုဘစိုး၊ ကိုဘစိုး
လာပါဦးဗျ'

အလန်တကြား အော်လိုက်တဲ့ ကိုမင်းလွင် အသံ
ကြောင့် ကျုပ်အဘရော၊ ကိုမင်းလွင်နဲ့ အဖော်လိုက်လာတဲ့
သူရော အိမ်နောက်ဘက်က မြင်းဖောင်းကို အလန်တကြား
ပြေးကြရောဗျ။ ကျုပ်စိတ်ထဲမှာ တွေးလိုက်မိတာက ညကမှ
ဝယ်လာတဲ့ မြင်းကြီး ပိုးတွေ ဘာတွေများ ထိသွားသလား
လို့ပေါ့ဗျာ။

'ဟာ ... ဒါဘာဖြစ်တာလဲ၊ အုန်းညှိပြီးရော '

ကျုပ်အဘအသံဗျ၊ အဘ ဒီလောက်အလန့် တကြား
အော်တဲ့အသံမျိုး ကျုပ် တစ်ခါမှ မကြားဖူးဘူးဗျ၊ ကျုပ်
အိပ်ရာထဲက ပြေးထွက်ပြီး မြင်းတောင်းကို ရောက်တော့ ...

'ဟာ ... ခေါင်းကြီးပါလား '

ကျုပ်အဘပါးစပ်က လွှတ်ကနဲ ထွက်သွားတာဗျ၊
လူသေထည်တဲ့ ခေါင်းတလားအဟောင်းကြီးဗျ၊ မြေကြီး
စွေတောင် ကပ်လို့ဗျ။ အဘစို့ သေသေချာချာကြည့်တော့
ဉာဏ် အုန်းညှိဆိုတဲ့ မြင်းကြီးလည်း မြင်းတောင်းထဲမှာ မစွေ
တော့ဘူးဗျ၊ အုန်းညှိကို ချည်ထားတဲ့ကြိုးက ခေါင်းတလား
ကြီးမှာ ချည်လို့ဗျ။

'တောက် '

ကျုပ်အဘက တောက်တစ်ချက် ခေါက်တယ်

'ဒါ ဘာဖြစ်တာလဲ၊ ကိုဘစိုး '

'ကျုပ်တို့ကို ပညာသင် ပြုစားလွှတ်လိုက်တာ
ဖြစ်မယ်ဗျ၊ လာဗျ၊ ကျက်ချောင်းကို အခုချက်ချင်း
ပြန်သွားမယ်၊ စွေ့လို့ကတော့ အသေကိုသတ်ပစ်မယ်၊ ဦးဒီပ
ဆိုတဲ့ လူတော့ဗျာ '

အဘက မြင်းဖောင်းထဲက ခေါင်းတလားကြီးကို
ရွာထဲက လူတွေ မနိုးခင် ခပ်သုတ်သုတ် ထုတ်သွားပြီး
သချိုင်းထဲမှာ သွားပစ်လိုက်တယ်။ ပြီးတာနဲ့ ညက သူတို့
သွားခဲ့တဲ့ ကျက်ချောင်းဆိုတဲ့ရွာကို ပြန်သွားကြရောဗျ။"

"ဟင် ဟိုရောက်တော့ စွေ့ရောလား ဘိုးရဲ့"

"ဘယ်စွေ့မှာတုံး မောင်တာတေရဲ့၊ ကျက်ချောင်း
ဆိုတဲ့ ရွာကိုရောက်တော့ သူတို့ညက ရောက်တဲ့ရွာမှ မဟုတ်
တာ။ အခု ဒီအကြော်တဲကြီးရဲ့ နောက်ကျောက ရွာအစိုင်း
ပေါ့။"

ကျက်ချောင်းမှာ အိမ်ကြီး အိမ်ကောင်းဆိုတာ
သိပ်ရှိတာမှ မဟုတ်တာ။ ဒါနဲ့ အခြေအနေကို နည်းနည်း
လေ့လာကြည့်တော့ ကျက်ချောင်းသားတွေက ပြောကြသတဲ့

'ဟာ ခင်ဗျားတို့ ညကရောက်တာ ကျုပ်တို့ရွာ
မဟုတ်ဘူးဗျ။ ကျက်ရွာကြီးကို ရောက်သွားကြတာ ဒီအနားမှာ
ကျက်ရွာ ရှိတယ်လို့တော့ ကြားဖူးတယ်ဗျ။ ကျုပ်တို့တော့
မရောက်ဖူးဘူး၊ တစ်လောကမှ ဆုံးသွားတဲ့ ဘိုးတောင်လုံး ဆိုတဲ့
အဘိုးကြီးကတော့ ရောက်သွားဖူးတယ်လို့ ပြောတယ်။
တစ်ရွာလုံး အိမ်ကြီး အိမ်ကောင်းတွေချည်းပဲတဲ့၊ ဓါတ်မီး
တွေမှ ထွန်းထားတာ ထိန်နေတာပဲတဲ့ဗျ။ ရွာထဲမှာ လူတွေ
စီးပြီးသွားနေတဲ့ မြင်းကြီးတွေဆိုတာ မြင်းကောင်းကြီးတွေ
ချည်းပဲတဲ့ဗျ။ အခု ခင်ဗျားတို့ ပြောတာနဲ့တော့ ကိုက်နေ
တာပဲဗျာ '

'ဘယ်က မြင်းကောင်းတွေ စီးရမှာတဲ့ဗျာ။ အဲဒါ လူသေထဲမှာ ခေါင်းတွေကို သူတို့အစွမ်းနဲ့ မြင်းလုပ်ပြီး စီးနေကြတာဗျို့'

လို့ ကျုပ်အဘက ပြောပြီး ရွာကို ပြန်ခဲ့ကြရတာ ပေါ့ဗျာ။ ပြန်တဲ့လမ်းမှာ လမ်းနှစ်ခွဲခွဲ နေရာလည်း လုံးဝမတွေ့တော့ဘူးတဲ့ဗျ"

"ဟာ ဒါဆိုရင် မြင်းလာဝယ်တဲ့လူတော့ ငွေတွေ ခုံးသွားတာပေါ့ ဟုတ်လား အဘိုး"

"အေး ... ခုံးတာပေါ့ မောင်တာတေရယ်။ သူကိုယ်တိုင် ပါလို့သာပေါ့။ ပါသာမရင် ကျုပ်အဘကို လိမ်တယ်လို့တောင် ထင်ချင်ထင်မှာကွ"

"ကဲ ... အကြော်စားပြီးရင် ကားပေါ်တက်ကြ တော့ဗျို့ ကားထွက်တော့မယ်"

ကားဆရာရဲ့ အော်သံနဲ့အတူ 'ဗြီး ဗြီး'ဆိုတဲ့
အသံကြီး မြည်လာပြီး ဒေါဂျစ်ကားကြီး စက်နိုးလာပါရော
ဗျာ။ ကျုပ်ရယ်၊ ဘကြီးရယ်၊ မျက်ခုံးဖြူအဘိုးကြီးရယ် ကားပေါ်
ကို ခပ်သုတ်သုတ် တက်လိုက်ကြတယ်။ 'သစ်မလဲ'ဆိုတဲ့ရွာကို
ရောက်တော့ မျက်ခုံးဖြူ အဘိုးကြီးက ကျုပ်တို့ကို နှုတ်ဆက်ပြီး
ဆင်းသွားတယ်။

မိုးချုပ်စရောက်တော့ ဒေါဂျစ်ကားကြီး မန်ကျည်း
တန်းကို ရောက်ရောဗျို့။ ဘကြီးသူငယ်ချင်း အဘိုးကြီးတွေက
ဘကြီးကို တွေ့တော့ ဝမ်းသာလိုက်ကြတာဗျ။ အဲဒီညက
ဘကြီးသူငယ်ချင်း ဦးဘစောရဲ့အိမ်မှာ ကျုပ်တို့ အိပ်တယ်။
ဘကြီးပြောတဲ့ ဘိုးကျော်ပုနဲ့ ဘိုးကရင်ကြီးကလည်း ဦးဘစော
တို့ အိမ်မှာ လာပြီးစကားပြောကြတာ သန်းခေါင်ကျော်မှ
ပြန်သွားကြတာဗျို့။

သူတို့ ငယ်သူငယ်ချင်းတွေ တော်တော်ခင်ကြ
တာပဲဗျ။ ကျုပ်ဖြင့် သူတို့ငယ်ငယ်က အကြောင်းတွေကို

လွမ်းလွမ်းဆွေးဆွေး ပြန်ပြောနေကြတာကို ကြည့်ပြီး
ပီတိတွေ ဖြစ်ရတာပေါ့ဗျာ။

နောက်နေ့မနက် ဝေလီဝေလင်းအချိန် အိပ်ရာက
ထကြပြီး ဦးဘစောရဲ့ မိန်းမ အရီးသိန်းလှ ချက်ထားတဲ့
ထမင်းပူပူလေးကို အမဲခြောက်ဖုတ် ဆီဆမ်းနဲ့ တစ်ဝစား
ကြရတယ်ဗျ။

စားသောက်ပြီးတာနဲ့ မိုးမလင်းခင်ပဲ ဘိုးကရင်ကြီး
စီစဉ်ပေးထားတဲ့ လှည်းနဲ့ 'ကုန်းတန်း' ကို စထွက်ခဲ့ကြတယ်။
ကျုပ်တို့ကို လှည်းမောင်းပို့တာက ဘိုးကရင်ကြီးရဲ့သမက်
ကိုမိုးခေါင်ဆိုတဲ့လူဗျ။ လူပုံက အရပ်ရှည်ရှည် ခါးကိုင်းကိုင်းနဲ့
လှည်းမောင်းတာတော့ လွှတ်ကျွမ်းတဲ့လူဗျ။

နွားအကြာလည်း တော်တော်သိပုံရတယ်။

"ဟင်း နွားပြာကြီး အပြောင့်ဆွဲလေ တောက်"

နွားတွေကို သိပ်ပြီးအော်တာ ငေါက်တာလည်း
မလုပ်ဘူးဗျ။ နှင်တံလေးဝှေ့ကာ ဝှေ့ကာနဲ့ပဲ မောင်းတာ။
သူနွားတွေကလည်း ဆွဲလိုက်တာမှ တန်းနေတာဗျ။

"မိုးခေါင်ရေ... ရှေ့က ရွာက ဘာရွာတဲ့ကွ။
ငါလည်း မရောက်တာကြာလို့ မေ့နေပြီဟေ့"

"ဘထွေးကလည်း ဟိုမှာ ကညင်ပင်ကြီး မြင်နေပြီ
ကော"

"အေး ဟုတ်သားပဲ၊ ဒါ 'ကညင်တပင်' မို့လား"

"ဟုတ်တယ်လေ ဘထွေးရဲ့"

"တာတေ မြင်လား ကညင်ပင်အမြင့်ကြီး၊ ရွာ
ပေါ်ကိုကျော်ပြီး မားမားကြီး ဖြစ်နေတာ"

"မြင်တယ် ဘကြီး"

"အေး အဲဒီကညင်ပင်ကြီးက အသက်ရာကျော်
နေပြီကွ၊ အပင်ခြေရင်းက ယောက်ျားကြီး ငါးယောက်
ဖက်စာလောက် ရှိတယ်ကွ"

"ဟာ ဟုတ်လား၊ အကြီးကြီးပါလားဗျ"

"ဟုတ်တယ်ကွ တာတေရ၊ ဒီကညင်ပင်ကြီးက
အဓိကရ အပင်ကြီးကွ၊ သူတို့ရွာသားတွေ တစ်နှစ်ကို တစ်ခါ၊
ရက္ခစိုး ပ၊ သတဲပွဲ အမြဲလုပ်ရတယ်၊ ကညင်တပင်
ရက္ခစိုးပွဲဆိုတာ အတော်စည်တဲ့ပွဲကွ"

"ဟင် ဟုတ်လား၊ ရက္ခစိုးကြီးကရော တကယ်ရှိလို့လား
ဗျ၊ ကိုမိုးခေါင်ရဲ့"

"ဟာ ရှိတယ်ကွ တာတေရ၊ အဲဒီရွာမှာ ကညင်ပင်က
ရက္ခစိုးကြီးကို မြင်ဖူးတဲ့သူတွေအများကြီး ရှိတယ်။ ရက္ခစိုး
ကြီးကလည်း သူတို့ရွာကို စောင့်ရှောက်တယ်ကွ၊ မီးလောင်မှာ
မိုးခေါင်မှာ ရေကြီးမှာတွေကို အမြဲကြိုတင်ပြီး အိပ်မက်ပေး
တာတဲ့ကွ"

"ဪ ခါဆိုတော့လည်း ပ၊ သထိုက်တာပေါ့ဗျာ"

ကိုမိုးခေါင်ကလည်း ဒီနယ်သားဆိုတော့ ဒီဘက်က
ရွာတွေအကြောင်း တော်တော်သိတာပေါ့ဗျာ။ တစ်လမ်းလုံး
လှည်းမောင်းရင်းနဲ့ ထူးခြားတာတွေ အကုန်ပြောသွားတာဗျ။

ကညင်တပင်ပြီးတော့ 'ကြက်တူရွေးကုန်း'၊
ကြက်တူရွေးကုန်းပြီးတော့ 'သဲချောင်း၊ သဲချောင်းပြီးတော့
'တမာတန်း'၊ တမာတန်းပြီးတော့ 'ဘုရားပြို'။ ဘုရားပြို
ကို ရောက်တော့ ရှေးဘုရားပျက်ပြီးတစ်ဆူတွေ့တယ်ဗျ။
စေတီပျက်ပြီးလေ။ အခုတော့ အုတ်ပုံပြီးဖြစ်နေပါပြီ။
ဒါပေမဲ့ ကျန်နေတဲ့ ပလ္လင် အနေအထားကြည့်တာနဲ့
တော်တော်ကြီးတဲ့ စေတီဆိုတာ မှန်းလို့ရတယ်ဗျ။

"ဒီစေတီကြီးက တော်တော်ကြီးတဲ့ပုံပဲ ဘကြီးရ"

ကျုပ်က ဘကြီးကို ပြောတယ်။ ကိုမိုးခေါင်က ကျုပ်
ပြောလိုက်တော့ ညောင်ပင်ရော၊ တခြား အပင်တွေရော
ပေါက်နေတဲ့ စေတီပျက်ကြီးကို တစ်ချက်လှည့်ကြည့်ပြီး ...

"အစက တစ်ရာ့ရှစ်တောင်စေတီကြီးလို့ ပြောတယ်
ကွ၊ တို့မိဘတွေ၊ ဘိုးဘွားတွေ ပြောတာကတော့ ဒီဘုရား
ကြီးအောက်မှာ ဥစ္စာစောင့်သိုက်ကြီး ရှိတယ်ဆိုပဲ၊ ဥစ္စာ
စောင့်မောင်နှမ စောင့်တာတဲ့ကွ။ သူတို့က ဘုရင့်သားနဲ့သမီး
လို့ ပြောတာပဲ၊ နှမလုပ်တဲ့သူက ရုပ်ရည်ချောမောတဲ့
လူငယ်တစ်ယောက်နဲ့ ချစ်ကြိုက်ပြီး အဲဒီလူငယ်ကို ဒီဥစ္စာ
စောင့်သိုက်ထဲအထိ ခေါ်လာခဲ့လို့ အစ်ကိုလုပ်တဲ့သူက
ဒေါသတကြီးနဲ့ ထအော်လိုက်တာ ဘုရားကြီးမှာ ချက်ချင်း
အက်ကြောင်းတွေထင်ပြီး ပြိုကျသွားရောတဲ့ကွ။ လေလည်း
မတိုက်၊ မိုးလည်းမရွာ၊ ငလျင်လည်း မလှုပ်ဘဲနဲ့ အလိုလို
ပြိုကျသွား တာလို့ တို့ဘိုးတွေ ပြောတယ်ကွ၊ အဲဒီကတည်း
ကအဲဒီသိုက်လည်း ပျောက်သွားတယ်ဆိုပဲ၊ ခါတိုင်းဆိုရင်
ဥစ္စာစောင့်မလေးတွေ ထွက်ထွက်လာတာ တွေ့ဖူးကြတယ်တဲ့။
ဘုရားကြီး ပြိုကျသွားတဲ့နောက် ဘာကိုမှ မတွေ့ရတော့ဘူးလို့
ပြောတယ်။ တချို့က ပြောတာတော့ အစ်ကိုလုပ်တဲ့ သူရဲ့
ဒေါသတကြီး အော်လိုက်တဲ့ အသံကြောင့် ဘုရားကြီး ပြိုကျသွား

လို့ သူ့မရဲ့ ချစ်သူ လူငယ်ဟာ သေသွားသတဲ့။ ပြီးတော့
အစ်ကိုလုပ်တဲ့သူဟာ စိတ်ဆိုးလွန်းလို့ သိုက်ကို ဒီနေရာမှာ
မထားတော့ဘူးဆိုပြီး တခြားကို ချက်ချင်းပြောင်းသွား
တယ်ဆိုပဲ။"

"ဒီရွာကို အစက ဘာရွာခေါ်တဲ့။"

"တို့ဘိုးတွေ ပြောတာတော့ အစက
'စစ်ပင်ကုန်း' လို့ ခေါ်တယ်တဲ့။ ရွာဦးရွာဖျားမှာ
စစ်ပင်ကြီးတစ်ပင် ရှိတယ်ဆိုပဲ။ နောက်တော့ ဒီဘုရား
ပြိုကြီးကို အစွဲပြုပြီး 'ဘုရားပြိုရွာ' လို့ပဲ ခေါ်ကြတော့
တာတဲ့ကွ။"

ခြံနွယ်ပိတ်ပေါင်းတွေ အုပ်ဆိုင်းနေတဲ့ ဘုရား
ပြိုကြီးကို ကျုပ်ငေးကြည့်လိုက်မိတယ်။ ဘုရားပြိုကို ကျော်လာ
တော့ နာရီပြန်တစ်ချက် တီးပြီဗျ။ နောက်ထပ် နာရီဝက်
လောက်ကြာတော့ ကျုပ်တို့လည်း ကုန်းတန်းကို ရောက်ရော
ဗျာ။

ကိုမိုးခေါင်ကလည်း ကုန်းတန်းက ဘိုးဘဌမ်း
အိမ်ဝိုင်းကို သိနေတာဆိုတော့ လွှဲလွှဲလွှဲလွှဲ ကုန်းမောင်းချတာဗျ။
ကုန်းတန်းက ရွာသိပ်ကြီးကြီးတော့ မဟုတ်ဘူးဗျ။

"ကိုမိုးခေါင် ဒီရွာ သိပ်မကြီးဘူးနဲ့ ကုတယ်ဗျ"

" အေးကွ တာတေရ၊ သိပ်မကြီးလှဘူး၊ အိမ်ခြေ
ငါးဆယ်ကျော် ခြောက်ဆယ်လောက်ပဲရှိမယ်၊ ဒါပေမဲ့ ဒါက
နောက်ရွာကွ၊ ပထမရွာက ဟိုရှေ့ကို တော်တော်လေး
သွားရသေးတယ်၊ 'ရွာဟောင်းကြီး'လို့ခေါ်တယ်၊ အဲဒါက
ပထမကုန်းတန်းပေါ့ကွာ၊ အဲဒီမှာ ဘုန်းကြီးကျောင်း
တစ်ကျောင်းနဲ့ အိမ်ဆယ်ငါးအိမ်လောက် ရှိနေသေးတယ် "

"ဟင် ဟုတ်လား၊ ဘာဖြစ်လို့ ရွာပြောင်းရတာ
တုံးဗျ "

"အေး ဒီအကြောင်းတွေက ပြောရရင် အရှည်
သားကွ၊ မင်းကုန်းတန်းမှာ မေးကြည့်ရင် သိမှာပါကွာ၊
သိချင်ရင် မေးကြည့်ခဲ့ပေါ့ တာတေရ"

ကိုမိုးခေါင်က ဒါပဲပြောတာဗျ။ လှည်းကလည်း
ဘိုးဘုရားရဲ့ ဝိုင်းထဲကို ဝင်ပြီလေဗျာ။

"ဘိုးဘုရား"

"ဟေ ... ဘယ်သူတုံး"

"ကျုပ်ပါ၊ မန့်ကျည်းတန်းက ဦးကရင်ရဲ့သမက်
မိုးခေါင်ပါဗျ"

"ဟာ မိုးခေါင် လာလေကွာ"

အသံက အိမ်ကြီးရဲ့အပေါ်ထပ်က ထွက်လာတာဗျ။
လူတော့ မတွေ့ရသေးဘူး။

"ဘိုး ဒီမှာ ဧည့်သည်တွေကို လာပို့တာဗျ"

"ဟေ ဟုတ်လား၊ ဘယ်သူတွေများတုံး မိုးခေါင်ရဲ့"

"ဘုရား ငါ့ပါကွ၊ မင်းသူငယ်ချင်း စိန်မောင်
လေကွာ"

အပေါ်ထပ်က ပြတင်းပေါက်မှာ အဘိုးကြီး
တစ်ယောက်ပေါ်လာတယ်ဗျ။ ဟာ သျှောင်ထုံးလေးနဲ့ဗျ။
သျှောင်တစောင်းလေး ထုံးထားတာ။ နှုတ်ခမ်းမွေးကလည်း
ဘေးကိုကားလို့။ ကျင်စွယ်လို့ ခေါ်တာပေါ့ဗျာ။ တော်တော်
ခနဲညားတဲ့ အဘိုးကြီးဗျ။ အရပ်အမောင်းကလည်း
ကောင်းတယ်။ မျက်နှာကလည်း ပြုံးရွှင်လို့ သူငယ်ချင်း
လာတယ်ဆိုတော့ ဝမ်းသာနေလိုက်ပုံများဗျာ။

"ဟကောင် စိန်မောင် လာ၊ အိမ်ပေါ်တက်ခဲ့ကွ၊
ဟေ့ သွားကြစမ်း၊ ဧည့်သည်တွေဆီက သယ်ကြလေ၊
ဟိုကောင်တွေ ပြောင်းရှည်တို့ မျက်မှေးတို့ ဘယ်ရောက်
ကုန်ကြတဲ့"

အိမ်အောက်ထပ်က မိန်းမတစ်ယောက် ထွက်လာ
တယ်ဗျ။

"တစ်ယောက်မှ မရှိကြဘူး အဘရေ၊ အဘမြေးတွေ
ရွာတောင်ပိုင်းသွားပြီး ကစားကြလို့"

"တယ်ခက်တဲ့ကောင် နှစ်ကောင်ပဲ၊ အားနေရင်
ရွာရိုးလျှောက်ဖို့ပဲ စိတ်ကူးနေတဲ့ ကောင်တွေပါလား၊
သိန်းတင်မရဲ့ ညည်းသားတွေလည်း ပြောထားဦးလေ"

"ဟုတ်ကဲ့ ဟုတ်ကဲ့၊ ကျုပ် ဆူလိုက်မယ်တော့"

"မိုးခေါင် မင်းနွားတွေ ဖြုတ်ပြီး တင်းကုတ်ထဲပို့
အစာကျွေး ရေမိုးတိုက်ကွ"

"ဟုတ်ကဲ့ ဘိုး၊ ကျုပ် လှည်းဖြုတ်လိုက်ဦးမယ်"

"ပြီးရင် အပေါ်တက်ခဲ့ ကြားလား မိုးခေါင်"

"ဟုတ်ကဲ့ ဘိုး၊ ဟုတ်ကဲ့ "

"သိန်းတင်မရေ ...ပြီးရင် ထမင်းပွဲ တန်းပြင်
တော့ သမီးရေ၊ ငါ့သူငယ်ချင်း စိန်မောင်ကြီး ဆာလာရော
ပေါ့၊ လာဟေ့ စိန်မောင် အပေါ်ကို တန်းတက်ခဲ့
သူငယ်ချင်းရေ၊ ငါ့မှာ ဝမ်းသာလိုက်တယ်တာကွာ"

ကျုပ်အဘနဲ့ အပေါ်ရောက်တော့ ဘိုးချမ်းပြီးက
ပြုံးပြုံးပြီးဗျ၊ ဘကြီးကို ဖြည့်နေတာ။ အရပ်ရှည်ရှည်
ထွားထွားကျိုင်းကျိုင်းပြီးပါဗျာ။

သျှောင်တစောင်းကိုလည်း ဆီအရွဲသားနဲ့ သပ်သပ်
ရပ်ရပ် ထုံးထားတာဗျ။

"ဘချမ်း မင်း ဒီသျှောင်ထုံးပြီးက ရှိနေတုန်းပါ
လားကွ၊ ငါက ထင်နေတာ ခုလောက်ရှိ မင်းသျှောင်ပြီး
ဆံပင်တွေကျွတ်လို့ ပြုတ်သွားလောက်ပြီလို့ "

ကျုပ်နဲ့ ဘကြီးက ဝါးကျေဖျာပေါ်မှာ ထိုင်လိုက်ရင်း
ဘကြီးက ဘိုးဘချမ်းကို စလိုက်တာဗျ။

"ဟ စိန်မောင်ရ၊ ငါက ဆံပင်လည်း မကျွတ်ဘူး၊
မျက်စိလည်း မမှုန်ဘူး၊ သွားတွေ ဘာတွေလည်း မကျိုးဘူးကွ၊
ဘယ်လို ဖြစ်တယ်မသိဘူး"

"ဟာ ဘယ်လိုဖြစ်ရမှာလဲ၊ ဘာလဲ၊ မင်းအတိတ်က
သီလကောင်းခဲ့လို့ပေါ့ကွ"

"အေး ဟုတ်မလားတော့ မပြောတတ်ပါဘူး
သူငယ်ချင်းရာ"

ကိုမိုးခေါင်လည်း အိမ်ပေါ် တက်လာတယ်။
ဘိုးဘုန်း သမီးက ကျုပ်တို့ကို ထမင်းဝိုင်း ပြင်ပြီး ထမင်း
ကျွေးတယ်။

"အေး စိန်မောင်ရေ လွန်ခဲ့တဲ့ နှစ်နှစ်ကပဲ ငါ
မိန်းမ မယ်ဆုံဆုံးသွားတယ်ကွ၊ ငါလည်း တစ်ယောက်တည်း
ဖြစ်နေတော့ ငါ့သမီး သိန်းတင်မတို့ မိသားစုကို
ပြန်ခေါ်ထားရတော့တာပေါ့ကွာ၊ သိန်းတင်မ ယောက်ျား
ငါ့သမက်ငစုံက ရွာဟောင်းဘက်ကို သွားတယ်၊ အဲဒီက သူတို့
အဘိုးဆရာကြီးကို သွားပြီး ပဲတို့၊ ဆန်တို့၊ ဆီတို့ ပို့တယ်"

"နို့ အဘိုးဆရာကြီးဆိုတာ ဘယ်သူလဲကွ၊ ကလေး
တွေကို စာသင်ပေးတဲ့ ဆရာလား"

"မဟုတ်ဘူးကွ၊ ငါတို့အဘဏ္ဍေ အမေဏ္ဍေလက်ထက်က
ငါတို့ရွာ ကုန်းတန်းက အဲဒီရွာဟောင်းကြီးနေရာမှာလေကွာ၊
ဒီတုန်းက မဖဲဝါ ဝင်ပြီးမွေ့လို့ ငါတို့ရွာ ပျက်ပါရောလား၊
ဒီတုန်းက အဘိုးဆရာက ငယ်ငယ်ရှိသေးတာပေါ့ကွာ၊ ဘယ်က
ဘယ်လို ရောက်လာတယ် မသိပါဘူးကွာ၊ သူရောက်လာပြီး
လုပ်ကိုင်ပေးလို့ တို့တစ်ရွာလုံး မဖဲဝါဘေးက လွတ်ခဲ့တာဟေ့"

ကိုမိုးခေါင်က ထမင်းစားရင်း ကျုပ်ပေါင်ကို လက်နဲ့
ကုတ်တယ်။

"မေးလေ၊ တာတေ၊ ရွာဟောင်းကြီးအကြောင်းကို
မင်းသိချင်တယ်ဆို"

"ဘာတုံးဟ မိုးခေါင်ရဲ့"

ဘိုးဘဌမ်းက ကိုမိုးခေါင် ပြောတာကို ကြားသွားပုံ
ရတယ်ဗျ။

"ဘိုး ဒီကလေးက ကျုပ် လမ်းမှာ ရွာဟောင်းကြီး
အကြောင်း ပြောပြတော့ တော်တော်စိတ်ဝင်စားသွားလို့
သိချင်ရင် ဘိုးကို မေးလို့ပြောတာ"

"နေပါဦး ဒီကလေးက မိုးခေါင်သားလား"

"မဟုတ်ပါဘူးကွ စိန်မောင်ရဲ့ ဒါ ငါ့တူကွ၊ ငါ့ညီမ
ငွေစိန်က မွေးတာ၊ နာမည်က တာတေတဲ့"

ဘကြီးက ဒီတော့မှ ကျုပ်ကို မိတ်ဆက်ပေးတာမျိုး။

"ဪ ဘာတေက အဘိုးဆရာကြီးကို စိတ်ဝင်
စားလို့လား"

"မဟုတ်ဘူး ဘိုးရဲ့ ရွာဟောင်းကြီးမှာ ဖြစ်ခဲ့တဲ့
ဟာတွေကို ကျုပ်က သိချင်တာပါ"

ကျုပ်က ဘိုးဘလွမ်းကြီးကို ပြောပြလိုက်တာမျိုး၊
ဘိုးဘလွမ်းကြီးက ကျုပ်ကို ပြုံးပြီးလွမ်းကြည့်တယ်မျိုး။

"ဒါဆိုရင် တာတေ မပြန်ခင် ရွာဟောင်းကြီးက အဘိုးဆရာမီကို ပို့ပေးရမှာပေါ့ကွာ၊ ဘိုးသမက် ငဝ်းကို ဘိုး ပို့ခိုင်းပေးပါမယ်၊ ဒီမှာ နေကြဦးမို့လား"

"အေး ရောက်တုန်း သုံးလေးရက်တော့ နေဦး မယ်ကွာ မင်းရော ငါရော အသက်တွေ ကြီးလာကြတော့ နောက်ဆို တွေ့ချင်မှလည်း တွေ့ကြတော့မှာ"

"ငါက မင်းတို့ကို ကိုးရက်၊ ဆယ်ရက်လောက် နေစေချင်တာကွ၊ စိန်မောင်ရဲ့"

"ဟာ အဲဒီလောက်တော့ နေလို့မရဘူး ဘုရားရဲ့ ဒီကလေးက ကျောင်းသားကွ၊ ငါ့မိမှာ ကျောင်းလာနေတာ၊ သူကျောင်းတက်ဖို့က ရှိသေးတယ်လေကွာ"

နောက်တစ်နေ့ မနက်စောစောထပြီး ကိုမိုးခေါင် ပြန်သွားတယ်။ သုံးရက်မြောက်နေ့မှာ ကိုစုံ လိုက်ပို့လို့ ရွာဟောင်းကြီးကို ကျုပ်ရောက်တယ်။ ကိုစုံက လွတ်သဘော ကောင်းတဲ့လူဗျ။ သူလည်းနဲ့ ကျုပ်ကို လိုက်ပို့ပေးတာ။

"တာဝေ အဘိုးဆရာကြီးက အသက်ရာကျော်
နေပြီကွ၊ ဒါပေမဲ့ မင်းတွေ့ရင် အသက်ခြောက်ဆယ်
လောက်ပဲ ထင်ရလိမ့်မယ်၊ ပယောဂတော့ လွှတ်နိုင်တဲ့
ဆရာကြီးကွ၊ အခုထိ ဟိုလူ သည်ရွာကို ကြွပြီး ဆေးကု
ပေးနေတုန်းကွ။ ကုန်းတန်းကလူတွေ အသက်ကိုလည်း သူပဲ
ကယ်ထားတာ။ သူသာ မကယ်ရင် ရွာလုံးကျွတ်သွားနိုင်တယ်ကွ
ဒါတွေကို ငါတို့မှီတာတော့ မဟုတ်ဘူးပေါ့ကွာ။ ရွှေကလူတွေ
ပြောခဲ့လို့ သိရတာကွ"

ကျုပ်တို့ ရွာဟောင်းကြီးရောက်တော့ ဝင်ပေါက်ရဲ့
ဘေးက မြဲနွယ်တွေကြားမှာ သစ်သားပြားကြီး တစ်ချပ်ကို
ကျုပ် လှမ်းမြင်လိုက်တယ်။ သစ်သားတိုင်တစ်လုံးမှာ ကပ်ပြီး
ရိုက်ထားတဲ့ သစ်သားပြားကြီးဗျ။ ကျုပ်စိတ်ထင်တော့
ကျွန်းပြားကြီးလို့ ထင်တယ်။ တော်တော်ကို ဟောင်းနွမ်းနေတဲ့
သစ်သားတိုင်ကြီးနဲ့ သစ်သားပြားကြီးဗျ။ ကျုပ်ကို ကိုစုံက
လှည်းရပ်ပေးတယ်။ ကျုပ်က လှည်းပေါ်က ခုန်ချလိုက်ပြီးတော့

ခြံနွယ်တွေကို ဖယ်ပြီး ကြည့်လိုက်တယ်။ သစ်သားပြားပေါ်မှာ
စာလုံးတွေ ထွင်းထားတာမျိုး။

"မဖဲဝါ မဝင်ရ"

ဆိုတဲ့ စာတန်းကို ကျုပ် ဖတ်လိုက်မိတော့
တော်တော်ကို အံ့ဩသွားတာ။ ဟောင်းနွမ်းပြီး ဆွေးနေတဲ့
သစ်သားပြားပေါ်က သစ်ထွင်းစာလုံးတွေကို ကျုပ်လက်နဲ့
ပွတ်ကြည့်လိုက်တယ်။

"အဲဒီအမိန့်စာတန်းကို အဘိုးသရာကြီး စိုက်ထား
တာတဲ့ကွ၊ ရိုးရိုးမဟုတ်ဘူး၊ အဘိုးသရာကြီးရဲ့ပညာတွေနဲ့
စီရင်ထားတာကွ၊ အဲဒီလို စီရင်လိုက်တော့မှ မဖဲဝါလည်း
ငြိမ်သွားတာဆိုပဲ"

"ဟင် ဟုတ်လားဗျ၊ ကိုစုံရဲ့"

ကျုပ်တို့ရွာထဲကို ဝင်ခဲ့ကြတယ်။ ဟာ ရွာကြီးမှအာ
နဲနဲနောနောမှ မဟုတ်တာ။ ဒါပေမဲ့ သစ်ပင်တွေပေါက်ပြီး
တောအုပ်ကြီးလို ဖြစ်နေပြီပေါ့ဗျာ။

အိမ်တွေက ဟိုနားတစ်လုံး၊ ဒီနားတစ်လုံးဗျ။
အားလုံးပေါင်း ဆယ့်ငါးအိမ်ပဲ ရှိတယ်လို့ ပြောတယ်။ ရွာရဲ့
ဟိုဘက်ထိပ်မှာ ဘုန်းကြီးကျောင်းနဲ့ စေတီလေးတစ်ခုကို
ခပ်ပြပြလေး လှမ်းမြင်နေရတယ်

"ကိုစုံ ဒီအိမ်တွေက ဘာဖြစ်လို့ ရွာပြောင်းတဲ့
အထဲမှာ ပါမသွားတာလဲဗျ"

ကျုပ်မေးတော့ ကိုစုံက လှည်းမောင်းရင်း ပြန်ဖြေ
တယ်ဗျ။

"သူတို့က အိမ်ကြီး အိမ်ကောင်းတွေလေကွာ၊
ပြီးတော့ မဖဲဝါကလည်း အဘိုးဆရာကြီးကြောင့်
ငြိမ်သွားပြီဆိုတော့ သူတို့အိမ်တွေကို မဖျက်ကြတော့ဘူးပေါ့။
ပြီးတော့ သူတို့ယာတွေက ဒီမှာအများကြီး ရှိတာဆိုတော့

ဒီမှာပဲ ဆက်နေကြတာပေါ့ကွာ။ ဘုန်းကြီးကျောင်းက
သံဃာတွေကိုရော၊ အဘိုးဆရာကြီးကိုရော ဆွမ်းချိုင့်
တစ်လှည့်စီ ပို့ပေးကြတယ်။ အဘိုးဆရာကြီးကလည်း
ကျောင်းဝင်းထဲမှာပဲ အိမ်ကလေးဆောက်ပြီး နေတာကွ။
ဒါလည်း ဒီလူတွေနဲ့ ကုန်းတန်းရွာသစ်က လူတွေပဲ အားလုံး
ဆောက်ပေးထားတာ၊ အုတ်တိုက်ကလေးကွ။"

ကျုပ်တို့ ကျောင်းဝင်းထဲကို ဝင်လာပြီး ဆရာတော်ကို
ဖူးကြတယ်။ ပြီးတော့ အဘဆရာကြီးရဲ့အိမ်ကို ကျုပ်နဲ့ ကိုစုံနဲ့
လာခဲ့ကြတယ်ဗျ။

"ဟဲ့ ငစုံ ဟိုနေ့ကတင် မင်း တစ်ခါလာပြီးပါ
ပေကာ"

သျှောင်တစောင်းထုံးပြီး နောက်မှီကုလားထိုင်
ကြီးတစ်လုံးမှာ ထိုင်နေတဲ့ အဘိုးဆရာကြီးကို ကျုပ်
တွေ့လိုက်ရပြီပေါ့ဗျာ။ လူက ခပ်သေးသေးဗျ။ သိပ်ထွားထွား
ကျိုင်းကျိုင်း မဟုတ်ဘူး။

အသားတွေက ဖြူပြီး သန့်နေတာမျိုး၊ အထူးခြားက
တော့ အဘိုးဆရာကြီးရဲ့ မျက်လုံးတွေပဲဗျ။ ကြည်လင်ပြီး
အရောင်တောက်နေတာ။ မျက်နှာက ကြည်လင်သလောက်
စိတ်ထားကလည်း ကြည်လင်မယ့်ပုံပဲဗျ။ ကျုပ်လည်း စိတ်ထဲမှာ
ကြည်ညိုလာတာနဲ့ အဘိုးဆရာကြီး ရှေ့မှာ ရိုရိုသေသေ
ထိုင်ပြီး ဦးချလိုက်တယ်။ ကိုစုံလည်း ဦးချတယ်။

"ဒီကလေးက ဘယ်ကတုံး ငစုံရဲ့"

"မြို့ကပါ အဘိုး၊ သူ့ဘကြီးက ကျုပ်ရဲ့ယောက္ခမနဲ့
ငယ်သူငယ်ချင်းတွေဗျ။ အခု ရွာကို လာလည်ကြတာ၊ ဒီကလေး
နာမည်ကမောင်တာတေပါ အဘိုး၊ သူက ဒီသူကြီး ရွာသစ်
တည်ပြီး ပြောင်းသွားရတဲ့အကြောင်းကို တော်တော်လေး
စိတ်ဝင်စားနေလို့ ကျုပ်က အဘိုးဆီကို ခေါ်လာပေးတာပါ
အဘိုး"

အဘိုးဆရာကြီးက ပြုံးပြီး ကျုပ်ကို ကြည့်တယ်။

ကိုစုံပြောသလိုပဲဗျ၊ အလွန်ဆုံးရှိမှ အသက်ခြောက်
ဆယ်ပဲ။ ကိုစုံက ပြောတော့ အဘိုးဆရာကြီးရဲ့ အသက်က
ရာကျော်ပြီဆိုတော့ ကျုပ်မှာ ယုံရတောင် ခက်နေတယ်။

"မောင်တာတေက စနေသား ထင်တယ်"

အဘိုးဆရာကြီးက ကျုပ်ကို မေးတယ်။

"မောင်တာတေ၊ မဖဲဝါကြီးကို မြင်ဖူးတယ်
ထင်တယ်"

ကျုပ် တော်တော်ကို အံ့ဩသွားတာဗျ။ ကျုပ်လည်း
အဘိုးဆရာကြီးကို မလိမ့်ဝံ့ဘူးဗျ။

"သုံးခါ မြင်ဖူးပါတယ် အဘိုး၊ တစ်ခါက ကျုပ်
သူငယ်ချင်း ဘချစ်ရဲ့ ဟားတိုက်တမ်း ဆော့ကြတော့ လူကို
အောက်ပြန်ချလို့ မရဘူးဖြစ်နေလို့ ဘချစ်က မဖဲဝါကို
ပင့်လိုက်တာ တွေ့လိုက်ရဖူးပါတယ်၊ နောက်တစ်ခါကတော့
မြို့က သချိုင်းပြောင်းတော့ စစ်ဗိုလ်တွေက မဖဲဝါကိုပင့်ပြီး

သချိုင်းရွေးခိုင်းကြတာပါ အဘိုး၊ ဒီတုန်းက မဖဲဝါကြီးကို
သေသေချာချာ မြင်ရတာပါ။ ဘချစ်ရဲ့ဆေးစောင့်ကြီးက
ကျုပ်ကို အမြင်ဖွင့်ပေးလို့ မြင်ရတာပါအဘိုး၊ နောက်
တစ်ခါကတော့ ဘချစ်တို့ရွာ ဘုရားပွဲကို လိုက်သွားတော့
ခေါင်းကြီးတစ်လုံးထမ်းပြီး ချောင်းကို ခွကျော်လာတဲ့
မဖဲဝါကို တစ်ခါမြင်ဖူးတယ်။ ဒါလည်း ဘချစ်ရဲ့ဆေးစောင့်က
အမြင်ဖွင့်ပေးလို့ပါ အဘိုး။"

"မြင်တော့ ဘယ်နှယ်နေတဲ့ မောင်တာတေ"

"ဟာ အရပ်အရှည်ကြီး အဘိုးရဲ့ ကြောက်စရာ
ကြီးဗျာ"

"ဟား ဟား ဟား ဟား မကြောက်ပါနဲ့
မောင်တာတေ၊ အဲဒီမဖဲဝါကြီးနဲ့ မင်းနဲ့ဟာ တစ်နေ့ကျရင်
တော်တော်ကို ခင်ခင်မင်မင် ဖြစ်ကြလိမ့်မယ်ကွဲ့"

"ဗျာ ... ဟုတ်လား အဘိုး"

"မဖဲဝါက သရဲပြီးစွေဆိုးရင် လက်ဝါးပြီးနဲ့
ရိုက်တာကိုတော့ သချိုင်းရွှေတုန်းက ကျုပ် မြင်ခဲ့ဖူးတယ်
အဘိုးရဲ့ လူစွေကိုရော သူလက်ဝါးပြီးနဲ့ ရိုက်လို့လားဗျ"

အဘိုးသရာပြီးက သူခေါင်းက သျှောင်တစောင်း
လေး လှုပ်သွားအောင် ခေါင်းညှိတ်လိုက်တယ်ဗျ။

"အခုတော့ မဖဲဝါ မဆိုးတော့ပါဘူးကွယ်၊ ကာမ
ဇိဒ္ဓိစွေကလည်း မြင့်သွားပြီလေ၊ ဟိုတုန်းကတော့ တကယ့်
အရိုင်းအစိုင်းပြီးကွဲ့ မောင်တာတေရဲ့ ဒီရွာကို ကျုပ်
ရောက်လာတော့ ရွာထဲမှာ လူတော်တော်ကုန်နေပြီ။
ကျုပ်သာ အရောက်နောက်ကျရင် တစ်ရွာလုံးတောင်
ကုန်သွားလောက်တယ်ကွဲ့ မောင်တာတေရဲ့"

"ဟာ ဘယ်လိုများ ဖြစ်တာတုံး အဘိုးရယ်"

"အင်း မောင်တာတေက တကယ်သိချင် မြင်ချင်
လို့လားကွဲ့"

"ဟုတ်တဲ့ပါ အဘိုး၊ ကျုပ် ကြားချင်ပါတယ်ဗျာ"

ကျုပ်ဆိုတဲ့ကောင်က ငယ်ငယ်ကလေး တည်းက လွှတ်စပ်စုတဲ့ကောင်မို့လား။ ဒါမျိုး ကြားရမယ်ဆိုရင် ဘယ် ငြင်းလိမ့်မတဲ့ဗျာ။

"ဟာ မောင်တာတေ၊ ဒီအကြောင်းတွေကို ကျုပ်က ထိုင်ပြီး ပြောပြမှ မဟုတ်ဘူးကွဲ့၊ ကျုပ်မှာရှိတဲ့ ဖြစ်တော်ပေါင်း အင်းချထားတဲ့ အင်းလက်ကိုင်ပုဝါကို မောင်တာတေရဲ့ မျက်လုံးမှာ စည်းပေးလိုက်မှာကွဲ့၊ မောင်တာတေ ကိုယ်တိုင် အတိတ်အချိန်တစ်ခုက ဖြစ်ခဲ့တဲ့ အဲဒီအဖြစ်အပျက်ထဲမှာ ကိုယ်တိုင်ပါဝင်ပြီး ကိုယ်တိုင်ခံစား မြင်တွေ့နေရမှာကွဲ့၊ ကြောက်တတ်လို့ကတော့ မဖြစ်ဘူး"

အဘိုးဆရာကြီးက ကျုပ်က မကြောက်တတ်မှန်း သိတဲ့နေပုံပဲဗျ။

"ကျုပ် မကြောက်ပါဘူး အဘိုး"

"ဟာ ဒါဆို ဟန်ကျပြီပေါ့ကွယ်"

အဘိုးဆရာကြီးကို မကြောက်ဘူးလို့သာ ပြောလိုက်တာဗျ။ တကယ်တော့ ကျုပ်လည်း ကြောက်တတ်တာပါပဲ။ ဒါပေမဲ့ ကျုပ်က လွတ်စပ်စုတဲ့ကောင်ဆိုတော့ ကြောက်တာကိုမေ့ပြီး စပ်စုနေတဲ့ကောင်ပါဗျာ။ အဘိုးဆရာကြီးက သူ့ဘုရားစင်မှာ ထားတဲ့ ဆေးလွယ်အိတ်ထဲက အင်းလက်ကိုင်ပုဝါကို ထပြီးယူတယ်။ ပြီးတော့ ဘုရားစင်မှာ ဖယောင်းတိုင်မီးထွန်းတယ်။ အဘိုးဆရာကြီးက အသက်တစ်ရာကျော်သာ ဆိုတယ်။ လုပ်တာ ကိုင်တာက သွက်လက်ပေါ့ပါးနေတာဗျ။

"ကျုပ်က ဒီနေ့အထိ မြင်းဖြူကြီးတစ်ကောင်စီးပြီး ဒီနယ်တစ်ကျောမှာ ဆေးလိုက်ကုနေတုန်းပါကွဲ့ မောင်တာတေရဲ့ ငစုံတို့ မပြောပြဘူးလား"

ကျုပ်တွေ့လိုက်တာကို အဘိုးဆရာကြီးက သိသွားပုံပဲဗျ။

"ဟုတ်ကဲ့၊ ကိုစုံက လမ်းမှာ ပြောပြပါတယ်အဘိုး"

"အေး အေး"

"ဟုတ်တယ်ကွ တာတေရ၊ အဘိုး ဆေးကုထွက်တဲ့
'ဘော်ဖြူ'ဆိုတဲ့ မြင်းကြီးက လွတ်လွတာကွ၊ ရွာဟောင်း
ကြီးထဲမှာနေတဲ့ ကိုကြီးမောင်စံတို့ အိမ်ဝိုင်းထဲမှာ ထားတာကွ။
ကဲ... မောင်တာတေ၊ အတိတ်ကာလကို သွားကြည့်ဖို့ အဆင်သင့်
ဖြစ်ပြီလားကွ။"

"ဟုတ်ကဲ့ အဘိုး၊ အဆင်သင့်ဖြစ်ပါပြီ"

"ကဲ ဒါဆိုရင်လာ၊ ဘုရားစင်ဂွေ့မှာထိုင်၊ ဘုရားကို
ရှိခိုး၊ပြီးတော့ ဟောဒီကုတင်ပေါ်မှာထိုင်၊ ဒါမျိုးက လူတိုင်း
ကိုတော့ လုပ်ပေးလို့ မရဘူးကွဲ့၊ မောင်တာတေလို
ပညာဆက်ပါလာတဲ့သူမျိုးမှ ရတာ"

ကျုပ်က အဘိုးဆရာကြီး ခိုင်းတဲ့အတိုင်း ဘုရားစင်
ဂွေ့မှာ ထိုင်ပြီး ဘုရားကို ရှိခိုးလိုက်တယ်။ ပြီးတော့

ကုတင်ပေါ်မှာ ထိုင်လိုက်တယ်။ ဒီကုတင်က အဘိုးဆရာကြီး အိပ်တဲ့ကုတင် ဟုတ်ပုံမပေါ်ဘူးဗျ။ လူနာတွေ ဘာတွေလာရင် ဆေးကုတဲ့ ကုတင်ပဲ ဖြစ်မယ်။ အဘိုးဆရာကြီးက ကျုပ်မျက်လုံး တွေပေါ်မှာ ရှည်ရှည်လေးခေါက်ထားတဲ့ ဖြစ်တော်ပေါင်း အင်းလက်ကိုင်ပုဂံ အဖြူလေးကို စည်းပေးလိုက်တယ်။

"အစကြိုးကြာ ဆယ်ခြောက်ခါတည်း၊ ဟင်္သာကိုးဖြစ်၊
ခြောက်ဖြစ်ကားခို၊ ကျေးညိုသုံးခါ၊ သံသာကျူးဟိတ်၊
ကရဝိတ်ငါး၊ လေးကားကိန္နရီ၊ စာမရီဆယ့်ငါး၊ မျောက်ကား
တစ်ဆယ်၊ ဆင်ဝယ် ဆယ်တစ်"

အဘိုးဆရာကြီးက ကျုပ်က ခေါင်းအုံးပေါ်မှာ
လှဲအိပ်ခိုင်းပြီး ဖြစ်တော်ပေါင်းဂါထာနဲ့ အင်းဟိန်း
လိုက်တယ်။ အဘိုးဆရာကြီးရဲ့အသံဟာ ကြည်လင်ပြီး ဩဇာသံ
အပြည့်ပါတယ်ဆိုတာ ကျုပ်သိနေတယ်။ အဘိုးဆရာကြီးက
အင်းဟိန်းဂါထာကို ပြန်ပြန်ပြီး ကျော့ရွတ်နေတယ်။
ကျုပ်စိတ်တွေ ဝေဝါးလာပြီ။ဟာ အိပ်ချင်လိုက်တာဗျာ။

ကျုပ်မျက်ခွံတွေ အလေးကြီး ဖြစ်လာတယ်။ အလေးကြီးဗျ။
တော်တော်ကို လေးတာ။ နောက်တော့ ကျုပ်

"ဟဲ့ကောင်မ ဒူးတုပ်စမ်း၊ ငါ့ရှေ့မှာ"

ကျုပ် ဆက်ကနဲတောင် တုန်သွားတယ်ဗျာ။ ကြားလိုက်
ရတဲ့ အသံကြီးက တော်တော်ကို ကြောက်စရာကောင်းတာဗျ။
အိမ်ဝိုင်းကြီးမှ အကျယ်ကြီးဗျာ။ သရက်ပင်တွေ၊ မန်ကျည်းပင်
တွေကလည်း ဝိုင်းကြီးထဲမှာ အုပ်ဆိုင်းပြီး မှိုင်းနေတာဗျ။
နှုတ်ခမ်းမွေး ကားကားကြီးနဲ့ သျှောင်တစောင်းထုံးထားတဲ့
လူကြီးက ပုဆိုးကြီးတိုတို ဝတ်ထားသဗျ။ သူပုဆိုးမှာလည်း
ဆေးလွယ်အိတ်တစ်လုံးလည်း လွယ်ထားတယ်။ သူ့နောက်မှာ
သူတပည့်နှစ်ယောက် ရပ်လို့ဗျ။ သူတို့လဲ နှုတ်ခမ်းမွေးနဲ့
သျှောင်ထုံး တွေနဲ့ပဲဗျ။ ဆေးလွယ်အိတ် ကိုယ်စီလွယ်ထား
ကြတယ်။ စောစောက ကြောက်စရာအသံကြီးနဲ့ အမိန့်
ပေးလိုက်တဲ့ လူကြီးရဲ့ မျက်နှာပေါ်မှာ ကန့်လန့်ဖြတ်
အမာရွတ်ကြီးတစ်ခုက ဒီလူကြီးကို ပိုပြီး ကြောက်စရာ

ကောင်းနေတာဗျ။ ဒီလူကြီးက လက်ထဲမှာ ဆေးနီသုတ်ထားတဲ့
ကြိမ်လုံးကြီးတစ်လုံးလည်းကိုင်ထားတယ်။

"မြေမှာလျှိုး၊ မိုးမှာယုံ၊ တိမ်ယိုကိုဖောက်၊
တိမ်အောက်မှာ စက်ဖွဲ့၊ ငါ့ဟဲ့ ယောက်ျား၊ ဆရာထွားတဲ့
ငါ့စကားနားထောင်၊ ငါ့ခိုင်းတာလုပ်၊ ငါ့ကျွေးတာစား
ကြားသလားဟဲ့၊ မဖဲဝါ"

ဒီတော့မှ ကျုပ်သေသေချာချာ ကြည့်လိုက်တယ်ဗျ။
အောင်မယ်လေး ကျုပ်တကယ်ကို လန့်ပြီး အော်လိုက်တာဗျ။
ဒါပေမဲ့ ထူးတော့ထူးဆန်းသားဗျ။ ကျုပ်အသံကို ဘယ်သူမှ
ကြားပုံမပေါ်ဘူးဗျ။ ဝိုင်းထဲက အိမ်မဲကြီးရှေ့မှာ ထိုင်နေတဲ့
လူတွေ တစ်ရာလောက် ရှိတယ်ဗျ။ ဒီရွာထဲမှာ လူမှ ကျန်သေး
ရဲ့လား မသိပါဘူးဗျ။ ဝိုင်းကြည့်နေကြတာဗျ။ ဆရာထွား
ဆိုတဲ့ ဆရာကြီးနဲ့ တပည့်နှစ်ယောက်ကို ဝိုင်းကြည့်နေကြတာဗျ။
အားလုံးငြိမ်နေလိုက်ကြတာ။ အပ်ကျရင်တောင် ကြားရမယ့်
အတိုင်းပဲဗျ။

"မဖဲဝါ၊ ငါဆရာ မောင်ထွား အဓိန့်ထားမယ်၊
သေချာမှတ်ထားကာ လိုက်နာပေတော့ "

ဟာ မဖဲဝါပြီးမှ မဖဲဝါပြီးအစပ်ပဲဗျာ။ ကျုပ်ကို
ဘချစ်အမြင်ဖွင့်ပေးလို့ သင်္ချိုင်းပြောင်းတဲ့ဥမှာ မြင်ခဲ့ဖူး
တဲ့ပုံအတိုင်းပဲဗျာ။ ဟာ အရပ်ပြီးက ဆယ်ပေလောက်ရှိတယ်။
ဆံပင်ဖားလျားပြီးချလို့ဗျာ။ မျက်လုံးပြီးနှစ်လုံးက ရေခွေး
ကြမ်းပန်းကန်လောက်ပြီးတွေမှ နီရဲနေတာဗျို့။ အချိန်က
ဉာဏ်နာရီလောက် ရှိမယ်။ ဝိုင်းထဲမှာ ကညင်ဆီမီးတိုင်တွေ
စိုက်ထားတော့ လင်းထိန်နေတာဗျ။ မဖဲဝါက ထဘီအနက်၊
အင်္ကျီအနက်ပြီး ဝတ်ထားတာဗျို့။ ဆရာထွားနဲ့ မလှမ်းမကမ်း
မှာ ကြုံကြုံကလေး ဝင်ထိုင်လိုက်တယ်။ ကြည့်နေတဲ့ လူတွေ
ကတော့ မဖဲဝါကို ဘယ်မြင်မှာတဲ့ဗျာ။ ဆရာထွားရဲ့ တပည့်
နှစ်ယောက်လည်း မြင်ပုံမပေါ်ဘူးဗျ။ ဆရာထွားကတော့
သေသေချာချာကို မြင်နေတယ်ဆိုတာ ကျုပ်သိတယ်ဗျ။

ဤသို့နေ့စဉ် လူတွေကတော့ ဆရာထွားကိုပဲ ဤသို့နေကြတာ ပေါ့ဗျာ။

"မောင်ထွန်းနဲ့ ငရွှေ ထမင်းဟင်းစေ့ သွားယူကြ"

ဆရာထွားရဲ့ တပည့်နှစ်ယောက်က သူတို့နောက်မှာ အသင့်ချထားတဲ့ ထမင်းထုပ်ကို ယူပြီး မြေကြီးပေါ်မှာပဲ ဖြည့်ချလိုက်တယ်။ သူတို့ ထမင်းထုပ်ခင်းတဲ့ နေရာက မဲဖဲဝါရှေ့တစ်ခုတည်း မဟုတ်ဘဲ ဘေးဘက်ရောက်နေတယ်ဗျ။

"ဟဲ့ကောင်နှစ်ကောင် ဟောဒီမှာ လာချစမ်း"

ဆရာထွားက ပြောလိုက်ပြီး သူ့လက်ထဲက အနီရောင်ဆေးကြိမ်လုံးနဲ့ ထမင်းထုပ်ခင်းရမယ့် နေရာကို ထောက်ပြတယ်။ မဲဖဲဝါရဲ့ ရှေ့တစ်ခုတည်းဗျ။ သူတပည့် နှစ်ယောက်က ဆရာထွား ပြတဲ့နေရာကို ထမင်းထုပ် ခင်းလိုက်တယ်။

"မဲဖဲဝါ ကျုပ်ကျွေးတာ စားပါ"

ဆရာထွားရဲ့ အဓိနိပေးသံကြီး ဟိန်းထွက်လာတယ်။
ဟာ စားပြီဗျို့။ မဖဲဝါကြီး စားပြီး။ ဆရာထွားရဲ့
တပည့်တစ်ယောက်ကို ဆရာထွားက ရေခွက်တစ်လုံးနဲ့
ရေအပြည့်ခပ်ခိုင်းပြီး မဖဲဝါရှေ့မှာ ချထားခိုင်းလိုက်တယ်။

"ဟာ ဟိုမှာ၊ ဟိုမှာ၊ ထမင်းတွေရော၊
ဟင်းတွေရော၊ လျော့လျော့သွားပြီဟေ့၊ ကြည့်စမ်း၊
ကြည့်စမ်း"

"အေး ဟုတ်တယ်ဟေ့၊ ဟာ ဒါဆိုရင် မဖဲဝါ
တကယ်ရောက်နေတာပေါ့ဟ၊ ဆရာထွားက တော်တော်ကို
စွမ်းတာပါလား"

လူတွေ စိုးစိုး စိုးစိုး ကြိတ်ကြိတ် ကြိတ်ကြိတ်နဲ့
ဆရာထွားကို ချီးမွမ်းနေကြတာဗျို့။

"ဟဲ့ ကောင်မတွေ တိတ်တိတ်နေကြစမ်း၊ ဘာမသိ
ညာမသိတွေ ရမ်းပြောမနေနဲ့၊ မဖဲဝါဆိုတာ သရဲမဟုဲ၊ ဟိုက

ဆရာ၊ မြေလျှိုး မိုးပျံ့နိုင်တဲ့ ဆရာဟဲ့၊ စောစောက ဆရာထွား
ပြောသွားတာ နင်တို့ မကြားဘူးလား။"

ဟာ ကုန်သွားပြီဗျို့၊ ထမင်းရော၊ ဟင်းရောကုန်
သွားပြီဗျို့၊ မဖဲဝါက ရေခွက်ကို ယူသောက်လိုက်တယ်။

"ဟာ ခွက်ထဲက ရေတွေလည်း လျော့သွားပြီဟေ့"

မဖဲဝါက မျက်လုံးနီနီကြီးနဲ့ လူတွေကို တစ်ချက်
လှည့်ကြည့်တယ်။ လူတွေကတော့ မဖဲဝါ သူတို့ကို စိမ်းစိမ်းကြီး
ကြည့်နေတာကို မသိကြဘူးပေါ့ဗျာ။ ဆရာထွားက သူ
တပည့်နှစ်ယောက်ကို စိုးစိုး၊ စိုးစိုးနဲ့ ပြောလိုက်တယ်။
ဟိုလူတွေ အိမ်ကြီးထဲကို ဝင်သွားပြီဗျို့။ ဟာ ဘာကြီး သယ်လာ
တာတဲ့ဗျို့။ ဆရာထွားရဲ့ တပည့်နှစ်ယောက်နဲ့ လူငါး
ယောက်လောက် မ၊ ပြီးယူလာတာဗျို့။

ဟာ ဟိုလူတွေ သယ်လာတာ အလောင်းကြီးပါလား။
ဆရာထွားက မဖဲဝါရဲ့ရှေ့မှာ အလောင်းကို ချထားခိုင်း
လိုက်တယ်ဗျို့။ ဆရာထွားက သူ့လက်ထဲက ဆေးကြမ်းလုံးနဲ့

အလောင်းမှာ လွမ်းထားတဲ့ အညာစောင်လေးကို ထိုးကော်
လိုက်တယ်။

ဟာ မိန်းမတစ်ယောက်ပါလား။ အပျိုအရွယ်ဗျ။
အမျှားဆုံးရှိမှ အသက်ဆယ့်ခြောက်နှစ်၊ ဆယ့်ခုနှစ်နှစ်
လောက်ပဲ ရှိဦးမှာ။ တော်တော်ကို ချောတဲ့ မိန်းမဗျာ။
သေတာနဲ့တောင် မတူဘူး၊ အိပ်ပျော်နေသလိုပဲဗျ။ ဆရာ
ထွားက သေနေတဲ့မိန်းကလေးရဲ့ မိဘနှစ်ယောက်ကို ခေါ်လိုက်
တယ်။

မိဘနှစ်ယောက် အနားကို ရောက်လာတော့
ဆရာထွားက ပြောသဗျ။

"ခင်ဗျားတို့သမီးကို ကျုပ် အခုပဲ အသက်ပြန်သွင်း
ပေးတော့မှာနော်၊ စောစောက ခင်ဗျားတို့ ကျုပ်ကို
ပေးထားတဲ့ ကတိတော့ တည်ကြမယ်မို့လား။ ခင်ဗျားတို့သမီး
အသက်ပြန်ရှင်လာရင် ကျုပ်နဲ့ လက်ထပ်ပေးစားမယ် ဆိုတာ
လေ"

"ဟုတ်၊ ဟုတ်ပါတယ် ဆရာ၊ သမီးလေး အသက်
ပြန်ရှင်လာရင် တော်ပါပြီဗျာ၊ ကျုပ်တို့သမီးကို ဆရာနဲ့
ပေးစားပါ့မယ်"

ဪ လက်စသတ်တော့ ဒီလိုကိုးလို့ ကျုပ်က သဘော
ပေါက်သွားတယ်ဗျ။ ကျုပ်လိုပဲ မဖဲဝါလည်း သဘောပေါက်
သွားပုံပဲဗျ။ သူ့ခေါင်းကြီးကို တညိတ်ညိတ်လုပ်နေတယ်ဗျ။

"ကဲ ကောင်းပြီ၊ ခင်ဗျားတို့ သွားတော့ ရပြီ"

ဆရာထွားက မဖဲဝါဘက်ကို လှည့်ပြီး ကြည့်တယ်။
လက်ထဲက ဆေးကြိမ်လုံးကိုလည်း လေထဲမှာ ဝှေ့လိုက်တယ်။

"မဖဲဝါ ဒီသူငယ်မသေတာ နာရီပိုင်းပဲ ရှိသေး
တယ်၊ သူဝိညာဉ်ဟာ အဝေးကြီးကို မရောက်နိုင်သေးဘူး၊ ဒါကို
နင်လည်း သိတယ်၊ ငါလည်းသိတယ်၊ နင် အခု ချက်ချင်း အဲဒီ
ဝိညာဉ်ကိုစွေအောင် လိုက်ရှာပါ၊ ချက်ချင်းခေါ်လာပြီး
သူ့ခန္ဓာကိုယ်ထဲကို ပြန်သွင်းပေးရမယ်၊ တိမ်ညွန့်စားတဲ့

ငါ့ဆရာ ငွေထွေးရဲ့ အမိန့် အခုချက်ချင်းနာခံစေ၊ ငါ့အမိန့်ကို မနာခံရင် ဘာဖြစ်မယ်ဆိုတာ နင်စွေးသာ ကြည့်ပေတော့ "

ဟာ ပျောက်သွားပြီဗျို့။ မဖဲဝါကြီး ပြုန်းကန် ပျောက်သွားပြီဗျာ။

"ဟား ဟား ဟား ဟား ဟား"

ဆရာထွေးက သူ့ခေါင်းကြီးကို အပေါ်မော့ပြီး အားရပါးရ အော်ရယ်နေပြီဗျို့။ ကြည့်နေတဲ့ လူတွေဆိုတာ ပါးစပ်တွေတောင် ဟပြီး ကြက်သေ သေနေတာဗျို့။ ကျုပ်စိတ်ထင် ငါးမိနစ်လောက်ပဲ ရှိမယ်ထင်တယ်။ မိန်းကလေး ချောချောလေးရဲ့ အလောင်းက ဆက်ကနဲ တွန်သွားတယ်။ ဆရာထွေးက မျက်နှာကြီးပြုံးပြီး ငဲ့ကြည့် နေတယ် ။ ဟော မိန်းကလေးက လက်တွေ လှုပ်လာပြီ။ ဆရာထွေးရဲ့ မျက်နှာကြီးမှာ ရမ္မက်တွေ လျှံပြီး မျက်နှာ တစ်ခုလုံး အဆီတွေ ပြန်နေပြီဗျို့။

"ဟား ဟား ဟား ဟား ဟား"

ဆရာထွား မျက်နှာကြီးကို ကောင်းကင်မေ့ကြည့်ပြီး
ရယ်နေပြီဗျို့။ ထလာပြီ၊ ထလာပြီ။ မိန်းမချောရဲ့ အလောင်း
က အသက်ပြန်ဝင်ပြီး ထလာပြီ။

"ဟာ မယ်ရီ ပြန်ရှင်လာပြီတော့၊ အောင်မယ်
လေး စွမ်းလိုက်တဲ့ ဆရာထွားဟယ်၊ မယ်ရီတော့ ဒီလို
ဆရာမျိုးရဲ့ ဆရာကတော်ဖြစ်ရတော့မှာ ကံကောင်း
လိုက်တာဟယ်"

ရွာသူတွေရဲ့ တအံ့တဩ ချီးမွမ်းစကားတွေဆိုရုံပဲ
ရှိသေးတာဗျ။ ဆရာထွားက ရမ္မက်တွေလျှံနေတဲ့ မျက်လုံးတွေနဲ့
မတ်တတ်ထရပ်နေတဲ့ မိန်းမချော မယ်ရီရဲ့အနားကို
တိုးကပ်လာပြီး မယ်ရီရဲ့ လက်ကလေးကို လှမ်းကိုင်လာတယ်။

"အီး ဟီး ဟီး ဟီး ဟီး"

ဟာ မယ်ရီပါးစပ်က ထွက်လာတဲ့ အော်သံကြီးဗျာ။
တစ်ရွာလုံးကို လွှမ်းသွားရောဗျာ။ ဟာ မယ်ရီက လွှားကနဲ
ခုန်လိုက်ပြီး ဆရာထွားရဲ့ သျှောင်ထုံးကို ဆက်ကနဲ ဆွဲလိုက်ပြီး

ခေါင်းစိုက်သွားတဲ့ ဆရာထွားရဲ့ ကျောကုန်းကြီးကို မယ်ရီက
လက်ဝါးနဲ့ ရိုက်လိုက်တာမျိုး။

"ဘုန်း၊ ဘုန်း၊ ဘုန်း၊ ဘုန်း၊ ဘုန်း"

ဟာ မရပ်မနားကို ရိုက်တာမျိုး။

"ဝေါ့ အား အောင်မယ်လေးဗျ"

ဟာ ဆရာထွား နူးထောက်လျက်ကြီးကျပြီး သွေးတွေ
ထိုးအန်လိုက်တာဗျာ၊ မြေကြီးပေါ်မှာ သွေးအိုင်ကြီးကို
ဖြစ်သွားတာဗျ။ ဆရာထွားက မျက်လုံးကြီး လန်တက်သွားပြီး
မယ်ရီကို လက်ညှိုးနဲ့ ထိုးထားတယ်။

"ဟား ဟား ဟား ငါ မယ်ရီ မဟုတ်ဘူးဟေ့၊
စည်းကျိုးစည်းပေါက် အောက်လမ်းဆရာ ငထွားရ၊ ငါ
မဖဲဝါဟဲ့၊ မဖဲဝါ၊ ဟား ဟား ဟား ဟား "

ဟာ သွားပြီဗျ။ ဆရာထွား သွားပြီ။ မြေကြီး ပေါ်ကို
ဟပ်ထိုးကြီး ကျသွားပြီဗျ။

"ဟာ ဆရာ၊ ဆရာ"

ဆိုပြီး ဆရာထွားရဲ့ တပည့်နှစ်ယောက် သူတို့ ဆရာမကို ပြေးလာကြတယ်။ ဟာ မြန်လိုက်တဲ့ မဲဖဲဝါဗျာ။ မယ်ဂျီကိုယ်ထဲကို ဝင်နေတဲ့ မဲဖဲဝါက ဆရာထွားရဲ့ တပည့် နှစ်ယောက်ကျောကုန်းပေါ်ကို သူ့လက်ဝါးကြီးနဲ့ တစ်လှည့်စီ ရိုက်ချလိုက်ရောဗျို့။

"ဘုန်း၊ ဘုန်း၊ ဘုန်း၊ ဘုန်း၊ ဘုန်း၊ ဘုန်း ..."

ဘယ်နှချက်ရိုက်လိုက်မှန်းတောင် မသိတော့ ဘူးဗျာ။

"ဝေါ့ ဝေါ့ "

ဆရာထွားရဲ့တပည့် မောင်ထွန်းရော ငရွှေ ဆိုတဲ့ လူရော သွေးတွေ 'ဝေါ့'ကနဲ ထိုးအန်ပြီး ဟပ်ထိုးကြီးတွေ ကျသွားကြရောဗျို့။

"ဟာ အောင်မယ်လေး လုပ်ကြပါဦးဟ"

"ပြေးကြဟေ့၊ ပြေးကြ၊ ဒါ မယ်ရီ မဟုတ်ဘူး။
မဖဲဝါကြီးတဲ့ ဟဲ့"

လူတွေ ဝရန်းသုန်းကားနဲ့ ဝိုင်းထဲက ထွက်ပြေး
ကြပြီဗျို့။

"ဘုန်း၊ ဘုန်း၊ ဘုန်း၊ ဘုန်း၊ ဘုန်း၊ ဘုန်း"

ဟာ သွားပြီဗျာ၊ ထွက်ပြေးတဲ့လူတွေကို မဖဲဝါ
လိုက်ရိုက်တာ၊ အရိုက်ခံရတဲ့လူတိုင်း မြေကြီးပေါ်မှာ ဆန်ငင်
ဆန်ငင်ဖြစ်ပြီး ငြိမ်သွားကြတာဗျို့။ ဝိုင်းထဲက လွတ်ထွက်
သွားတဲ့ လူတွေနောက်ကို မဖဲဝါ ပြေးလိုက်ပြီး ရိုက်တယ်။

"ဘုန်း၊ ဘုန်း၊ ဘုန်း၊ ဘုန်း"

တစ်ရွာလုံး အော်သံဟစ်သံ၊ ပြေးသံ၊ ငိုသံ၊
ညည်းညူတဲ့ အသံတွေနဲ့ ကမ္ဘာကြီးပျက်နေသလိုပါပဲဗျာ။
ဘယ်လောက်တောင် ကြာသွားတယ်တော့ မသိတော့ဘူးဗျ။
ကျုပ် ရွာထဲက လမ်းတွေပေါ်မှာ လျှောက်ကြည့်တော့ ရွာလမ်း

ပေါ်မှာ အိမ်ဝိုင်းတွေထဲမှာ လဲကျပြီး သေနေကြတာ
ဘယ်နှယောက်မှန်းကို မသိပါဘူးဗျာ။

ကျုပ် တစ်သက်မှာ ဒီလောက်များတဲ့ လူသေ
အလောင်းတွေကို တစ်ခါမှ မြင်ခဲ့ဖူးတာမှ မဟုတ် တာဗျာ။
ကျုပ် ဒူးတွေ တဆတ်ဆတ်တုန်အောင် ကိုကြောက်တော့တာဗျ။
ဟာ ဟိုမှာ မယ်ရီဗျို့။ မယ်ရီ၊ လူသေတွေကို ကျော်ခွပြီး
သွားနေတာ၊ ဆံပင်ဖားလျားပြီး ချလို့ဗျ။ တကယ်တော့ ဒါ
မဖဲဝါကြီးပေါ့ဗျာ။

"ဟေ့ ရပ်လိုက်စမ်း"

အသံကြီးတစ်သံဗျ။ ဒါပေမဲ့ ကြည်လင်ပြီး ဩဇာ
ခါတ်အပြည့်ကိန်းနေတဲ့ အသံပါဗျာ။ ကျုပ်ရှေ့ကို လှမ်းကြည့်
လိုက်တယ်။ မြင်းဖြူကြီးတစ်ကောင်ကို စီးပြီး ရွာထဲကို ဝင်လာ
တဲ့လူဗျာ။ မြင်းပေါ်က လူကို ကျုပ် သေသေချာချာ ကြည့်လိုက်
တော့ ...

"ဟာ အဘိုးဆရာကြီးပါလား"

ကျုပ်ရဲ့ ကြောက်နေတဲ့စိတ်တွေ ချက်ချင်း ပျောက်
သွားတယ်။ ဒူးတွေလည်း မတုန်တော့ဘူးဗျ။

"မဖဲဝါ ကြားသိစေရမည်၊ အထက်ဆရာကြီးတွေရဲ့
အမိန့်၊ ငါ ဆရာ အဖေရှင်ရဲ့အမိန့် "

ဟော မဖဲဝါ ချက်ချင်း ဒူးထောက်ချလိုက်တယ်။

"နောက်နောင်မှာ ဒီလိုအလုပ်မျိုး လုံးဝမလုပ်ရ
လူတွေနေတဲ့ မြို့တွေအတွင်းကို လုံးဝမဝင်ရ၊ သင်္ချိုင်းထဲမှာ
သာ သင်နေထိုင်ရမည်။ သင်္ချိုင်းမှန်သမျှ သင် အပိုင်စားရာ
ဖြစ်ရမည်၊ အထက်ပုဂ္ဂိုလ်တို့ရဲ့အမိန့်ကို ဖီဆန်ခဲ့ပါက သင့်ကို
ကျောက်တလားနဲ့ ထည့်ပြီး မဟာသမုဒ္ဒရာအလယ်မှာ မြှုပ်နှံ
ပစ်မယ်"

"ဘုန်း"

ဟာ အဘိုးဆရာကြီး အဖေရှင်ရဲ့ အမိန့်ပြန်တမ်း
လည်း ဆုံးရော မယ်ရီရဲ့ အလောင်းကောင်ကြီးလည်း ဘုန်းကန်
လဲကျသွားရောဗျို့။ မဖဲဝါကြီး ပြန်ထွက်သွားပါပြီ ပေါ့ဗျာ။

"လူလေး မောင်တာတေ မောင်တာတေ"

"ဗျာ အဘိုး"

"လူလေး နိုးပြီလား၊ ခေါင်းထဲမှာ ကြည်ကြည်
လင်လင်ရှိရဲ့လား"

"ဟုတ်ကဲ့ ရှိပါတယ် အဘိုး"

"အေး အေး ဒါဆိုရင် ထတော့ကွဲ့"

ကျုပ် မျက်လုံးကို စည်းထားတဲ့ လက်ကိုင်ပုဝါကို
အဘိုးဆရာကြီးက ဖြုတ်ပေးလိုက်တယ်။ ကျုပ်အိပ်နေရာက
ထထိုင်ပြီး အဘိုးကို သေသေချာချာ ငေးကြည့်နေမိတယ်။

"မောင်တာတေ သိချင်တာတွေ သိရပြီမို့လား၊
အေး အဲဒီ နောက်တော့ ရွာထဲက ကျန်တဲ့လူတွေက အခု လူလေး

လာလည်တဲ့ ကုန်းတန်းရွာနေရာမှာ ရွာသစ်တည်ပြီး
ပြောင်းသွားကြတာပေါ့ကွယ်။ မဖဲဝါလည်း အခုတော့
အဲဒီတုန်းကလို မဆိုးတော့ပါဘူး။"

ကုန်းတန်းကနေ ဘကြီးနဲ့ ကျုပ် ပြန်လာခဲ့ကြတာ
ကြာခဲ့ပါပြီ။ ဒါပေမဲ့ အဘိုးဆရာကြီး အင်းလက်ကိုင်ပုဝါ
စည်းပြီး ကျုပ်ကိုပို့ခဲ့တဲ့ အတိတ်ကာလကြီးက အဖြစ်
အပျက်တွေကိုတော့ ဒီကနေ့အထိ မျက်စိထဲမှာ မြင်နေတုန်း
ပါပဲဗျာ။

- ပြီးပါပြီ -